

የማርቆስ ወንጌል

ምዕራፍ 1-8 ማብራሪያ


ትርጉም:- በራሳ ገለታ እና ጌታሁን ከበደ

ኤዲተር:- ዘነበ ገብረሐና

Copyright

© 2004 by SIM, Addis Ababa, Ethiopia. Originally published in English under the title of MARK'S GOSPEL Part 1: Chapter 1-8 The early teachings of Jesus Christ (written by Fred Morris).

Copyright © by Manna Publications (UK), 4 Sealey Close, Willington, Derby DE65 6EP, England, UK. All rights reserved.



አሳታሚ } መጽሐፍ ቅዱስን መሠረት ያደረጉ መጻሕፍት
Publisher የኤስ ኣይ ኤም ሥነ ጽሑፍ ክፍል

ስልክ } 51 29 73 የፖ.ሣ.ቁ } 127
Tel 493252 P.O.Box

አዲስአበባ፣ ኢትዮጵያ

የኢየሱስ ክርስቶስ የምስራች

ማርቆስ እንደ ጻፈው

የማርቆስ ወንጌል ወይም «የምስራች» ስለ ኢየሱስ ክርስቶስ ሕይወት ከተጻፉት አራት መጻሕፍት ውስጥ ሁለተኛው መጽሐፋችን ነው። የሐንስ ማርቆስ የተባለ ወጣት አማኝ በ42 እና በ44 ዓ.ም መካከል ጻፈው። እርሱም አብዛኛውን ኢየሱስ የተናገረውንና ያደረገውን ነገሮች ከጴጥሮስ ተማረ። እነዚህም ነገሮች የሆኑት፣ አሁን እስራኤል ብለን በምንጠራው በይሁዳና በገሊላ ነው። የማርቆስ ወንጌል ኢየሱስ በመስቀል ላይ ተቸንክሮ ለመሞት ከተሰቀለበት ቀደም ብሎ ስላለው የመጨረሻ ሳምንት በደንብ ይተርክልናል። የሚያበቃውም ኢየሱስ ከሞት ተነሥቶ ከአባቱ ከእግዚአብሔር ጋር ለመሆን ተመልሶ መሄዱን በማውሳት ነው።

እነዚህ የመጀመሪያዎቹ ስምንት የማርቆስ ወንጌል ምዕራፎች የመጀመሪያውን የኢየሱስን የማስተማርና የፈውስን ሥራ ይነግሩናል። የምስራቹ እግዚአብሔር በጣም ስለወደደን ልጁን ኢየሱስን በዚህ መንገድ ስለ እኛ እንዲሞት ማድረጉ ነው። ይህም ማለት በየትኛውም ቦታ እግዚአብሔርን የሚያመልኩና በኢየሱስ የሚያምኑ ሰዎች ሁሉ ከእርሱ ጋር የዘላለም ሕይወት እንዲኖራቸው ነው።

ማርቆስ ማን ነበር?

የሐንስ ማርቆስ፣ ማርከስ የሚል አይሁዳዊ ያልሆነ የቤተሰብ ስም የነበረው አይሁዳዊ ነበር። አብዛኛውን ነገር የኢየሱስ ደቀ መዝሙር ከነበረው ከጴጥሮስ ተማረ። ጴጥሮስም ማርቆስን ወደደውና «ልጄ» ብሎ ጠራው (1ኛ ጴጥሮስ 5:13)። የማርቆስ እናት ቀድሞ ይሁዳ በሚባለው በእስራኤል ዋና ከተማ በኢየሩሳሌም በሚገኘው ትልቅ ቤት ውስጥ ኖረች። እርሷም የኢየሱስን የምስራች ሰምታ አመነች። ሌሎችም ክርስቲያኖች ለማምለክና ወደ እግዚአብሔር ለመጸለይ በእርሷ ቤት ይገናኙ ነበር (የሐዋርያት ሥራ 12:12)።

የአይሁድም ሰዎች በእግዚአብሔር ቃል የተገባላቸውን ታላቅ መሪ (አዳኝ ወይም መሲሕ) ለረጅም ጊዜ ጠበቁ። እነዚህም ሕዝቦች መሲሑ ምድሪቱን ያስተዳድሩ ከነበሩት ጠላቶቻቸው ከሮማውያን ያድነናል ብለው ያስቡ ነበር።

አብዛኛዎቹ የሃይማኖት መሪዎች ደቀ መዛሙርት ነበሯቸው፤ ሰዎችም መሪውን ለመከተልና ከእርሱም ለመማር ሥራቸውን ይተዉ ነበር። ማርቆስም ኢየሱስን የተከተለውን ጴጥሮስን ተከተለ። እርሱም ጴጥሮስ ስለ ኢየሱስና እርሱም ስላደረገው ነገር ሲናገር ሰማ። ወጣቱም ማርቆስ ኢየሱስ መሲሕ (ክርስቶስ) እንደነበረ አመነ።

ማርቆስ የጳውሎስ ጓደኛ የበርናባስ የአጎት ልጅ ነበር። እርሱም የምስራቹን ለማብሰር ወደ ትንሹ የእስያ ክፍል (ቱርክ) ከጳውሎስና ከበርናባስ ጋር ሄደ። ከዚያ በኋላ ግን እነርሱን ትቶ ወደ ኢየሩሳሌም ቤቱ ተመለሰ። ጳውሎስ በሚቀጥለው የስብከት ጉዞው ማርቆስን መውሰድ አልፈለገም፤ ስለዚህም በርናባስ ማርቆስን ከእርሱ ጋር ወሰደውና ወደ ቆጵሮስ ሄዱ። በኋላም፤ ጳውሎስና ማርቆስ እንደገና ወዳጆች ሆኑ። ጳውሎስም ከወገኒ ቤት «ማርቆስ አጽናናኝ» ብሎ ጽፏል (ቆላስይስ 4:11)።

ማርቆስ ኢየሱስ «ክርስቶስ የእግዚአብሔር ልጅ» እንደሆነ ጻፈ። ኢየሱስም እራሱን «የሰው ልጅ» እያለ ይጠራ ነበር። ይህም እግዚአብሔር መልእክቱን ለሕዝቡ እንዲናገሩ ለመረጣቸው ለነቢያቱ የሰጠው ስም ነበር (ሕዝቅኤል 12:2)። ነገር ግን እግዚአብሔር ደግሞ ኢየሱስ የእርሱ ልጅ እንደነበር ተናግሯል (ማርቆስ 1:11፤ 9:7)። እግዚአብሔርም ኢየሱስን እንድትወልድ ማርያም የተባለችን ድንግል ሴት መረጠ (ሉቃስ 1:26-35፤ 2:1-20)።

ስለ እነዚህ ተወያዩ፡-

1. ስለ ማርቆስ ምን እናውቃለን?
2. ማርቆስ ስለ ኢየሱስ እንዴት ተማረ?
3. ኢየሱስ ከሌሎች የእግዚአብሔር ነቢያት ጋር ሲነጻጸር ልዩነቱ ምንድን ነው?

ማርቆስ ስለ ኢየሱስ ምን ይላል?

በዚህ የመጀመሪያው የማርቆስ ወንጌል ክፍል ውስጥ ኢየሱስ ስለ ሠራው ሥራ እናነባለን። ኢየሱስም የአባቱን የእግዚአብሔርን ሥራ ለማከናወን ወጣ። የተራሱትን መገበ (ማርቆስ 8:1-13)። ድውያንን ፈወሰ (2:1-12)። ርኩሳን መናፍስት ከሕዝቡ እንዲለቅቁ አዘዘ (19:14-32)። ሙታንንም አስነሣ (5:42)። እነዚህም ተአምራት እርሱ ከእግዚአብሔር ዘንድ እንደመጣ ያሳያሉ (ዮሐ. 1:14 ተመልከት)።

ማርቆስም ኢየሱስ የእግዚአብሔር ልጅ እንደሆነ እንድናውቅ ፈለገ። እግዚአብሔር በልጁ ብናምን ኃጢአታችንን ይቅር እንደሚል

የሚያበስረውን

ለአንባቢው . . .

ይህች ሙሉ ምልክት በምትጠቁምህ ስፍራ ላይ በቅድሚያ መጽሐፍ ቅዱስህን አንብብ፤ ከዚያ ይህን መጽሐፍ አጥና። በምታጠናበት ጊዜ መጽሐፍ ቅዱስህ ክፍት እንደሆነ ይቆይ። የመጽሐፍ ቅዱስ ጥቅሶች በሙሉ ከአዲሱ መደበኛ ትርጉም (አመት) የተወሰዱ ናቸው። የመጽሐፍ ቅዱስ ጥቅሶችን የምናሳየው በዚህ መልኩ ነው። (ሉቃስ 7:6) ይህም ማለት ሉቃስ ምዕራፍ 7 ቁጥር 6 ማለት ነው።

ይህ የመጽሐፍ ቅዱስ ማብራሪያ የእግዚአብሔር ቃል እውነትን እንድታጠና ይረዳሃል። የተጻፈውም በቀላል አማርኛ ነው። መጽሐፉን ለግል እና ለጋራ ጥናት ወይም ለቡድን ውይይት ልትጠቀሙበት ትችላላችሁ። በዚህ መጽሐፍ ላይ የተጻፉትን ቃላት ከማንበብህ በፊት፤ የመጽሐፍ ቅዱስ ክፍሎችን ከማርቆስ ወንጌል እንድታነብብ በድጋሚ እናሳስብሃለን። በጊዜ እጥረት ከመጽሐፍ ቅዱስ ሌሎች ቦታዎችን ሳታነብ ልትተው ትችላለህ። ነገር ግን በኋላ ተመልሰህ ማንበብ አለብህ።

አንባቢው የመጽሐፍ ቅዱስ ጥቅሶችን ምን ያህል እንደተረዳ ለማወቅ በሚያሳዩት ማመልከቻዎች ላይ ተወያዩባቸው። እነዚህንም እንደ ፈተና ወይም እንደ ቡድን መወያያ ርእስ ልትጠቀሙባቸው ትችላላችሁ። ለመመለስ ትሞክሩ ዘንድ መልሶቻቸው በስተኋላ የተሰጡ ተጨማሪ ጥያቄዎች አሉ።

የምሥራች ወንጌል ኢየሱስ ይዞት መጣ።

መጽሐፍ ቅዱስ እንደሚለው ሁሉም ኃጢአትን ሠርተዋል (ሮሜ 3:23)። ኃጢአተኞች ሆነን ተወልደናል፤ ስለዚህም እግዚአብሔር ያድነን ዘንድ ልጁን ላከ። ኢየሱስ ያደረገው ትልቅ ነገር ስለ እኛ መሞቱ ነበር። እርሱም ሊሠቃይ ና ሊሞት መጣ። ነገር ግን ያለ ኃጢአት ነበር። እኛ ኃጢአተኞች ስለሆንን መሞት ይገባናል ኢየሱስ ሞት አይገባውም። ነገር ግን መጽሐፍ ቅዱስ እኛ በእርሱ የምናምን ከሆነ የእኛን ኃጢአት ያስወግድ ዘንድ ኢየሱስ በምትካችን ለመሞት እንደመጣ ያስተምራል።

☛ አሁን ማርቆስ 1:1-3 አንብብ

(እንዲሁም ማቴዎስ 3:1-17 እና 4:1-11፤ ዮሐንስ 1:19-34 አንብብ)

አጥማቂው ዮሐንስ ለኢየሱስ መንገድ ያዘጋጃል

በመጀመሪያዎቹ 13 ቁጥሮች በማርቆስ ወንጌል ውስጥ ዋና ዋና የሆኑ ሰዎችን እንተዋወቃቸዋለን፡፡

ሀ) በምድረ በዳ የሰበከው አጥማቂው ዮሐንስ (1:4)፡፡

ለ) ከሰማይ የመጣው የእግዚአብሔር ልጅ ኢየሱስ (1:9)፡፡

ሐ) በኢየሱስ ላይ የወረደው እግዚአብሔር መንፈስ ቅዱስ (1:10)፡፡

መ) ከሰማይ የተናገረው እግዚአብሔር አብ (1:11)፡፡

ሠ) ኢየሱስን ሊፈትነው የመጣው ሰይጣን (1:13)፡፡

ረ) ኢየሱስን ያገለገሉት መላእክት (1:13)፡፡

መጥምቁ ዮሐንስ የእግዚአብሔር ነቢይ ይመስል ነበር፡፡ ይኖርና ይናገር የነበረው እንደ እግዚአብሔር መልእክተኛ ነበር (1:6)፡፡ እርሱም ነቢዩ ኢሳይያስ ከ700 ዓመት በፊት በተነበየው ትንቢት የተናገረለትን ሰው ይመስል ነበር፡፡ ነቢዩም «የእግዚአብሔርን መንገድ በምድረ በዳ አዘጋጃ» ብሎ ስለሚጮህ ሰው ድምፅ ተናገረ (ኢሳይያስ 40:3)፡፡

ማርቆስም ዮሐንስ ማን እንደነበረ ለመናገር የነቢዩን ቃል ተጠቀመ (ማርቆስ 1:3)፡፡

እግዚአብሔርም ዮሐንስ ይህንን ሥራ እንዲሠራ ከመወለዱ በፊት በመንፈስ ሞልቶት ነበር (ሉቃስ 1:13፤41)፡፡ ዮሐንስም «ለኃጢአት ስርየት የንስሐ ጥምቀት» ይሰብክ ነበር (ማርቆስ 1:4)፡፡

ሕዝቡም ስለ ሠሩት ክፉ ሥራ ሲጸጸቱ፤ ዮሐንስ ያጠምቃቸው ነበር፡፡ እርሱም በውኃ ውስጥ እያጠለቀ ያወጣቸው ነበር፡፡ ይህም እነርሱ ንስሐ መግባታቸውን ለዓለም ያሳያል፡፡ «ንስሐ» ማለት ስለ ኃጢአታችን አዝናል ከእርሱም ፊታችንን አዙረን ወደ እግዚአብሔርም ልንመለስ እንፈልጋለን ማለት ነው፡፡ ኃጢአታችንም የምናስበውን፤ የምንናገረውን ወይም የምናደርገውን ማንኛውም ክፉ ነገር፤ እንዲሁም ሳናደርግ የረሳናቸውን መልካም ነገሮች ሁሉ ያጠቃልላል፡፡ ኃጢአት ፍጹም መልካም፤ ቅዱስና ያለ ኃጢአት ከሆነው ከእግዚአብሔር ይለየናል፡፡ በውኃ ውስጥ መግባት እግዚአብሔር አሮጌው

ሕይወታችንን አጥቦ አዲስና ንጹሕ ሕይወት ከእርሱ ጋር እንደጀመርን የሚያሳይ መንገድ ነው። እግዚአብሔር ቀድሞ የእስራኤልን ሕዝብ ከጠላቶቻቸው ሊታደጋቸውና ዳግም ሊባርካቸው ቃል ገብቶላቸው ነበር። እግዚአብሔር አዳኝ ወይም መሲሕ እንደሚልክላቸው የተስፋን ቃል ሰጥቶአቸው ነበር። በብሉይ ኪዳን ብዙ ነቢያት ስለዚህ ተናግረው ነበር፤ ነገር ግን ለ400 ዓመታት ያህል የተለየ ነቢይ ስላልነበረ ሕዝቡ ተስፋ ቆርጠው ነበር። ከዚያም ዮሐንስ መጣ! እርሱ የመጣው ለመሲሑ ለኢየሱስ መንገድን ሊያዘጋጅለት ነበር። ዮሐንስ መሲሑ አልነበረም። ዮሐንስ ለሕዝቡ ስለ ኢየሱስ እንዲህ ብሎ ነገራቸው አንድ በጣም ጠቃሚ የሆነ ሰው እየመጣ ነው (1:7-8)። ከዚያም ኢየሱስ በሰይጣን ይፈተን ዘንድ በእግዚአብሔር መንፈስ ተላከ (ማቴዎስ 4:3-9 ተመልከቱ)።

ስለ እነዚህ ተወያዩ፡-

1. ሕዝቡ ዮሐንስ ነቢይ እንደነበረ ያወቁት እንዴት ነበር (1:6)?
2. ዮሐንስ ምን ሊያደርግ ነበር የመጣው?
3. ዮሐንስ ስለ ኢየሱስ ምን አለ (1:7)?
4. ዮሐንስ ሕዝቡን ከማጥመቁ በፊት የጠየቃቸው ምን ነበር (1:4)?
5. «ንስሐ» ማለት ምን ማለት ነው?
6. ክርስቲያኖች በሚጠመቁበት ጊዜ ወዳጆቻቸው ስለ እግዚአብሔርና ስለ ኢየሱስ እና ስለ እርሱ የምስራች እንዲያስቡ ያደርጋቸዋል። እውነት ወይስ ሐሰት?

ዮሐንስ ኢየሱስን አጠመቀ

ኢየሱስ ከገሊላ ወደ ዮርዳኖስ ወንዝ መጣና በዮሐንስ እጅ ተጠመቀ (ማቴዎስ 3:13)። ኢየሱስ ኃጢአትን ስላላደረገ ንስሐ መግባት አያስፈልገውም ነበር (ዕብራውያን 4:15)። ዮሐንስ ኢየሱስን ያጠመቀው ሊደረግ የሚገባ ትክክለኛ ነገር ስለነበረ ነው (ማቴዎስ 3:15)። ይህም የእግዚአብሔር ዓላማ ሲሆን ለሌሎች ለማሳየት ተገቢም ነበር። ዮሐንስ ለኢየሱስ ሥራ መንገዱን ሊያዘጋጅ መጣ። ይህ ለዮሐንስ የእግዚአብሔር ዓላማ ነበር።

ኢየሱስ በውኃ ውስጥ ጠልቆ ሲወጣ፤ ዮሐንስ ሦስት ትልልቅ ምልክቶችን ተመለከተ፡-



ሀ) ሰማያት «ተከፍተው» ነበር፡፡

ለ) መንፈስ ቅዱስ በኢየሱስ ላይ አረፈበት፡፡

ሐ) ድምፅ ከሰማይ እንዲህ ሲል መጣ፤ «የምወድህ ልጄ አንተ ነህ፤ በአንተ ደስ ይለኛል፡፡»

ከዚህም በኋላ ዮሐንስ እንዲህ አለ፤ «መንፈስ እንደ ርግብ ከሰማይ ወርዶ በእርሱ ላይ ሲያርፍ አየሁ፤ በውሃ እንዳጠምቅ የላከኝም፤ <በመንፈስ ቅዱስ የሚያጠምቀው፤ መንፈስ ሲወርድና በርሱ ላይ ሲያርፍ የምታየው እርሱ ነው> ብሎ እስከ ነገረኝ ድረስ እኔም አላወቅሁትም ነበር፤ አይቻለሁ፤ እርሱ የእግዚአብሔር ልጅ እንደሆነ እመሰክራለሁ፡፡» (ዮሐንስ 1:32-34)፡፡

ማርቆስ ለኢየሱስ የሰጣቸው ስሞች

ኢየሱስ ክርስቶስ (1:1)

የእግዚአብሔር ልጅ (1:1 እና 3:11)

የናዝሬቱ ኢየሱስ (1:24)

የእግዚአብሔር ቅዱስ (1:24)

ጌታ (1:3 እና 7:28)

የሰው ልጅ (2:28 እና 8:31)

የሰንበት ጌታ (2:28)

የልዑል ልጅ (5:7)

አናሂው (6:3)

የማርያም ልጅ (6:3)

ክርስቶስ (መሲሐ) (8:29)

በዚህ ላይ ተወያዩ፡-

1. ዮሐንስ ኢየሱስ ማን እንደሆነ ያውቅ ነበር (ዮሐንስ 1:32-34)?
2. ኢየሱስ ዮሐንስን በወንዝ ውስጥ እንዲያጠምቀው ለምን ጠየቀው?
3. እግዚአብሔር አብ ስለ ልጁ ስለ ኢየሱስ ምን አለ?
4. የትኛው ነቢይ ነው ስለ መሲሐ የተናገረው (ዘጸግም 18:18፤ ኢሳይያስ 7:14)?

• አሁን ማርቆስ 1:14-20 አንብብ

(በተጨማሪም ማቴዎስ 4:12-22፤ ሉቃስ 4:14፤ 15 እና 5:2-11 አንብብ።)

ስለ ኢየሱስ ክርስቶስ የምስራች

መጥምቁ ዮሐንስ በመሲሑ በኢየሱስ ክርስቶስ እንዲያምኑና ንስሐ እንዲገቡ ለሕዝቡ ጥሪ አደረገ። ንስሐ የምንገባው ስለ ኃጢአታችን ስንጸጸትና ፊታችንን ከኃጢአት ስናዞር ነው። ዮሐንስ ንጉሥ ሄሮድስን የወንድሙን ሚስት ለማግባት እንዳልተፈቀደለት ነገረው፤ ስለዚህ ሄሮድስ ዮሐንስን ወደ ወኅኒ አስገባው፤ በኋላም ገደለው።

ነገር ግን ሰይጣን እግዚአብሔርን አያስገርመውም፤ በአኛም ላይ የሚደርሰው ነገርም ሁሉ አጋጣሚ አይደለም። እግዚአብሔር ሁሉን ያውቃል፤ እንዲሁም ሁሉንም ይችላል። የሚከሰቱት ነገሮች ሁሉ በእርሱ ቁጥጥር ሥር ናቸው (ኢሳይያስ 46:9-10)።

ለብዙ መቶ ዓመታት አይሁዶች መሲሑን ይጠባበቁ ነበር። ከጠላቶቻቸው ከሮማውያን ኃይል የሚታደጋቸው መሪ ይፈልጉ ነበር። ነገር ግን እግዚአብሔር መጀመሪያ ከክፉ ሥራቸው ወደ እርሱ እንዲመለሱ ፈለገ። አይሁዶችን ከመጥፎ ተግባራቸውና ክሌሎች ሕዝቦች መጥፎ ሥራ ለመታደግ ሲሉ ብዙ የእግዚአብሔር መልካም ሰዎች ተገድለዋል። የአይሁድ ነቢያት ሊያድናቸው ስለሚመጣው አንድ አዳኝ ተናግረው ነበር። ይህ አዳኝ (መሲሕ) የሚመጣው ሁሉንም ሰው፤ አይሁድ የሆኑትንም ያልሆኑትንም ለማዳን ነው። ይህ ሰው አዳም በመጀመሪያ ኃጢአትን ባደረገ ጊዜ ያጣውን ነገር ሁሉ መልሶ ያመጣልናል (ዘፍጥረት 3:17-19፤ ዘዳም 18:15፤ ኢሳይያስ 42:1፤ 49:6፤ ገላትያ 3:16)። ይህም ሰው ኢየሱስ ነበር። ኢየሱስም የእግዚአብሔር መንግሥት እንደቀረበች ነገራቸው። የሚከሰተውም ሊያድናቸውና ሊመራቸው በሚችልበት በሰዎች ልብ ውስጥ ነው።

በዚህ ላይ ተወያዩ፡-

1. ኢየሱስ ለሕዝቡ የነገራቸው የምስራች ምንድን ነው? (ማርቆስ 1:14 እና 15፤ ዮሐንስ 17:3)?
2. ሰይጣን የእግዚአብሔርን ዕቅድ ሊያበላሽ የሞከረው እንዴት ነው?

3. ሰዎች ንስሐ መግባት የሚያስፈልጋቸው ለምንድን ነው?
(1:15)

4. እንደገና፤ «ንስሐ» መግባት ማለት ምን ማለት ነው?

ኢየሱስ በሥራ ላይ የነበሩትን ሰዎች እንዲከተሉት ጠራቸው

ኢየሱስ በገሊላ ወንዝ አጠገብ ተጓዘ። ሁለቱን ወንድማማቾች ስምዖንና እንድርያስን ዓሣ ማጥመጃ መረባቸውን ወደ ባሕር ሲጥሉ ተመለከተ (1:16)። ኢየሱስም፤ «ተከተሉኝ» አላቸው! ኢየሱስም ስለ እግዚአብሔር መንግሥት ሊያስተምራቸው ፈለገ። ኢየሱስ የጠራቸው በሥራ ላይ ያሉ ተራ ሰዎችን መሆኑን አስተውል።

ወዲያውኑም ዓሣ ማጥመዳቸውን ትተው ኢየሱስን ተከተሉት። እርሱም፤ «ሰውን አጥማጆች አደርጋችኋለሁ» ብሎ የተስፋ ቃልን ሰጣቸው (1:17)።

እንድርያስ ከዮሐንስ ደቀ መዛሙርት አንዱ ነው። እርሱም፤ ዮሐንስን ትቶ ኢየሱስን ተከተለው። ከዚያም እንድርያስ፤ «መሲሐን አገኘነው?» (ዮሐንስ 1:40፣41) ብሎ ለወንድሙ ነገረው።



ከዚያም ስምዖን በኢየሱስ ክርስቶስ በመሲሐ አመነና ከኢየሱስ ደቀ መዛሙርት አንዱ ሆነ። በኋላም፤ ኢየሱስ ስምህ «ኬፋ» ይባላል አለው። ይህም በግሪክ ቋንቋ «ጳጥሮስ» ማለት ሲሆን፤ ትርጉሙም «ዓለት» ማለት ነው (ዮሐንስ 1:42)። እርሱም ስለ ኢየሱስ የሚያውቀውን ሁሉ ለማርቆስ ያስተማረው ያው ጳጥሮስ ነበር።

ኢየሱስ ደቀ መዛሙርቱን ለማስተማርና ለሌሎችም ሰዎች ስለ እግዚአብሔር መንግሥትና ቅድስና ለመናገር ዝግጁ ነበር።

• አሁን ማርቆስ 1:21-28 አንብብ

(በተጨማሪ ሉቃስ 4:31- 37 አንብብ)

ኢየሱስ መስበክና መፈወስ ጀመረ

ኢየሱስ በቅፍርናሆም ወደሚገኘው ወደ አይሁዶች ምክራብ (የአይሁድ ሃይማኖታዊ መሰብሰቢያ ስፍራ) ወጥቶ ሕዝቡን አስተማረ (1:21):: እነርሱም በትምህርቱ ተገረሙ:: የእነርሱ መሪዎች ሁልጊዜ

የአይሁድ ምክራብ

በምክራብ አይሁዶች:-

- ሀ. እግዚአብሔርን ያመልካሉ፤ ይጸልያሉ፤
- ለ. የአይሁድን ቅዱሳን መጻሕፍት (የእኛን ብሉይ ኪዳን) በየቀኑ ያነባሉ፤ ይማራሉ፤
- ሐ. ለወንዶች ልጆች ትምህርት ይሰጣሉ፤
- መ. ሰዎች ጻፎችና ፈረሳውያን ተብለው ከሚጠሩ የሃይማኖት መሪዎች ጋር ይገናኙ ነበር፤
- ሠ. እግዚአብሔር ለሙሴ የሰጠውን ሕግ ይማሩ ነበር፤
- ረ. ማንኛውም የተማረ የጉባኤው አባል የሚሰጠውን ትምህርት ያዳምጣሉ::

በሰንበት የእግዚአብሔርን ሕግ ያነቡላቸዋል፤ ነገር ግን ኢየሱስ ስለ እግዚአብሔር መንግሥት ሲያስተምር በሥልጣን ነበር (1:22):: በቃሉም ውስጥ ኃይል ነበር:: እርሱም የእግዚአብሔር መንግሥት እንደቀረበችና በረከቷንም እንዲያጣጥሙ ተናገረ::

የእርሱም ቃል በኃይል የተሞላ ስለነበረ፤ አንድን ሰው እንዲህ እያለ እንዲያለቅስ አድርጎታል፤ «የናዝሬቱ ኢየሱስ ሆይ፤ ከኛ ምን ትሻለህ? ልታጠፋን መጣህን? እኔ ማን እንደ ሆኑ»

ዐውቃሰሁ፤ አንተ የእግዚአብሔር ቅዱስ ነህ!» (1:24):: እንዲህ እንዲሆንና በፍርሀት እንዲናገር ያደረገው በውስጡ የነበረው ርኩስ መንፈስ ነበር:: ኢየሱስ የጮኸው ሰውየው እንዳልሆነ፤ ነገር ግን በእርሱ ውስጥ ያለው ርኩስ መንፈስ እንደነበረ ያውቅ ነበር:: ኢየሱስም «ጸጥ በል፤ ከእርሱም ውጣ!» ብሎ ገሠጸው:: ከዚያም አጋንንቱ ሰውየውን አንፈራገጠውና ከእርሱ ወጣ:: ሕዝቡም ተገረሙ፤ እንዲህም አሉ፤ «ርኩሳን መናፍስትን እንኳ ያዛል፤ እነርሱም ይታዘዙታል!» (1:27)::

ልብ አድርግ አጋንንቱ የኢየሱስን ማንነት ያውቁ ስለነበር እንዲናገሩ አልፈቀደላቸውም 11:25 እና 34):: ኢየሱስ ለአጋንንት አለቃ ለሰይጣን ማንነቱን እንዲናገር አልፈቀደለትም:: ነገር ግን ብዙም ሳይቆይ ሕዝቡ

ሁሉ ስለ ኢየሱስ ትምህርትና ርኩስ መንፈስ እንደታዘዘለት አወቁ (1:27-28)።

በዚህ ላይ ተወያይ፡-

1. ኢየሱስ ደቀ መዛሙርቱ እንዲሆኑ የፈቀደው ጎበዞችን ብቻ ነበር፤ ይህ እውነት ነው ወይስ ሐሰት?
2. ሕዝቡ በኢየሱስ ትምህርት የተገረሙት ለምን ነበር?
3. እነዚህ ርኩስ መናፍስት እንዴት ኢየሱስን ሊያውቁ ቻሉ?

☛ አሁን ማርቆስ 1:29-45 አንብብ (በተጨማሪም ሉቃስ 4:38-44 አንብብ)

ጴጥሮስ ኢየሱስን ወደ ቤቱ ወሰደው

ቅፍርናሆም ከገሊላ ባሕር በስተ ሰሜን የምትገኝ ከተማ ነበረች። ኢየሱስ በዚያ በሚገኘው የስምዖን ጴጥሮስ ቤት ቆይታ አድርጓል። የስምዖን አማት ታማ ነበርና ኢየሱስ ወደ እርሷ በመሄድ እጇን ይዞ አስነሣት። ትኩሳቱም ወዲያውኑ ለቀቃትና ታገለግላቸው ጀመር (1:31)። ኢየሱስ ተአምራትን ለማድረግ የሚያስችለው የእግዚአብሔር ኃይል አለው። እርሱ በሽተኞችን ፈውሏል።

በቀኑ መጨረሻ በከተማው ውስጥ ያሉ ሰዎች በሙሉ በበሩ ዙሪያ ተሰባስቡ (1:33)። የታመሙትንና ርኩስ መንፈስ ያለባቸውን ሰዎች ወደ ኢየሱስ አመጡ። ኢየሱስም ሁሉንም ፈወሳቸው።


በሚቀጥለው ቀን ጧት ስምዖን ጴጥሮስ ሌሎቹን ጠርቶ ኢየሱስን ይፈልጉ ጀመር። ኢየሱስ ሁልጊዜ በማለዳ እየተነሣ ወደ አንድ ገለልተኛ ቦታ እየሄደ ይጸልይ ነበር (1:35)። በሰማይ ወዳለው አባቱ ይጸልይ ነበር። ጸሎትም በእግዚአብሔር አብ ኃይልና ፈቃድ ውስጥ እንዲሆን ይረዳው ነበር።

ጴጥሮስ ኢየሱስን አገኘውና፤ «ሰው ሁሉ ይፈልግሃል? አለው።

ኢየሱስም፤ «ከዚህ ተነሥተን በአቅራቢያ ወዳሉት መንደሮች እንሂድ» አላቸው። ከዚያ በዚህኛው የገሊላ አካባቢ ተዘዋወሩ፤ ኢየሱስም በየምኩራቦቻቸው አየገባ ይሰበክ ነበር። አጋንንትንም ከሰዎች ያስወጣ ነበር (1:39)።

ኢየሱስ ለምጻሙን ሰውዬ ፈወሰ

በመጥፎ የቆዳ በሽታ (ለምፅ) የታመመ ሰውዬ ወደ ኢየሱስ መጣ። ተንበርክኮም እንዲረዳው ኢየሱስን ተማፀነ። (በዚህ የቆዳ በሽታ የሚጠቁ ሰዎች ከከተማ ርቀው ከመንደር ውጪ መኖር ነበረባቸው።) ሰውዬውም፣ «በትፈቅድ እኮ ልታነጻኝ ትችላለህ» አለው። ኢየሱስም በጣም አዘነለት፤ እጁንም ዘርግቶ ዳሰሰውና፣ «እፈቅዳለሁ ንጹ» አለው። ከመቅጽበት ሰውዬው፣ ተፈወሰ። ከዚያም ኢየሱስ፣ «ሄደህ ራስህን ለካህን አሳይ» አለው። ሰውዬውም መፈወሱን ለማረጋገጥ ይህን ማድረግ ነበረበት። በኋላ ወደ ቤተሰቦቹ መሄድ ይችላል። ከዚያ በኋላ፣ ብቻውን በመኖር፣ «ርኩስ ነኝ ርኩስ ነኝ» ብሎ መጮህ አያስፈልገውም።



ኢየሱስ አሁንም እንደገና የተፈወሰው ሰው ለማንም እንዳይናገር በብርቱ አስጠነቀቀው (1:44)። ነገር ግን ሰውየው ላገኘው ሰው ሁሉ ተናገረ። ብዙም ሳይቆይ ከሕዝቡ ብዛት የተነሣ መንገዱ በሰዎች ስለ ተጨናነቀ ከቦታ ቦታ

መንቀሳቀስ ለኢየሱስ አስቸጋሪ ሆነበት (1:45)።

በዚህ ላይ ተወያዩ፡-

1. ኢየሱስ ለምጻሙን ሰው በፈወሰ ጊዜ፣ «ለማንም እንዳትናገር» ያለው ለምን ነበር?
2. የተፈወሰው ሰውዬ እራሱን ለካህን ማሳየት ለምን አስፈለገው?
3. በማርቆስ ወንጌል ውስጥ ኢየሱስ በማለዳ የጸለየበትን ክፍል ፈልግ።
4. ኢየሱስ ለስምዖን ጴጥሮስ ምን አለው? (ዮሐንስ 1:42)
5. ደቀ መዛሙርቱ ሰውን ያጠምዱ የነበረው እንዴት ነበር?

☛ አሁን ማርቆስ 2:1-12 አንብብ (በተጨማሪ ሉቃስ 5:18-26 አንብብ)

ኢየሱስ ሽባውን ሰው ፈወሰው

ኢየሱስ ወደ ስምዖን ጴጥሮስ ቤት ተመልሶ ሄደ። ሰዎችም በዚያ እንዳለ ሰሙ፤ ከዚያም በቤቱ ውስጥ ስፍራ እስኪጠፋ ድረስ ቤቱን ሞሉት (2:2)። ኢየሱስ የእግዚአብሔርን ቃል ሰበካላቸው። የእግዚአብሔር ቃል በኢየሱስ የታየው የእግዚአብሔር ፍቅር የምሥራች ነው (የሐዋርያት ሥራ 8:4)።

የአሰራሌል ቤቶች ብዙ ጊዜ የሚታነጹት ከትልልቅ ድንጋይ ሆኖ ጣራቸው ጠፍጣፋ ከሆነ ከጭቃ ወይም ከሸክላ የተሠራ ነበር። በላያቸውም ላይ መራመድ ይቻላል። የእንዳንዶቹ ሕንፃዎች ጣራ በቀላሉ ከእንጨትና ከጠፍጣፋ ጡብ የተሠራ ነበር።

አራት ሰዎች ሽባውን ወዳጃቸውን ተሸክመው ኢየሱስ እያስተማረ ወደነበረበት ቤት ሄዱ። ወደ ውስጥ መግባት ባልቻሉ ጊዜ፤ ወደ ላይ ወጥተው በቤቱ ጣራ ላይ ቀዳዳ አበጁ። ከዚያም ታማሚ ወዳጃቸውን በአልጋ ላይ አድርገው በማውረድ፤ በኢየሱስ እግር ሥር አደረጉት። በእግዚአብሔር ላይ ያለ እምነት ምን ጊዜም ሰዎችን በድፍረት ነገሮችን እንዲያደርጉ ይመራቸዋል። እምነት ያላቸው ሰዎች በታላቁ በእግዚአብሔር ላይ ስለሚታመኑ ታላላቅ ነገሮችን ያደርጋሉ። ኢየሱስም እምነታቸውን አይቶ የታመመውን ሰው፤ «አንተ ልጅ ኃጢአትህ ተሰርዮልሃል!» አለው (2:5)። (ይህ የርኅራኄ አነጋገር እንጂ ሰውዬው ትክክለኛ የኢየሱስ ልጅ አልነበረም።)

እንዳንድ ፈሪሳውያንና የሙሴ ሕግ አስተማሪዎች ኢየሱስ የተናገረውን ሰሙ። ፈሪሳውያኖቹ እግዚአብሔር ከሰጠው ሕግ በተጨማሪ የሃይማኖት ሕግጋትን የሚያረቁቁ የአይሁድ አስተማሪዎች ነበሩ። እነርሱም «በአምላክ ላይ የስድብ ቃል እየተናገረ እኮ ነው! ከእንዱ ከእግዚአብሔር በስተቀር ማን ኃጢአትን ሊያስተሰርይ ይችላል?» ብለው ተቃወሙ (2:7)። መሳደብ ማለት የእግዚአብሔርን ስም በክፉ ማንሣት ማለት ነው (መዝሙረ ዳዊት 74:18፤ ኢሳይያስ 52:5፤ ሮሜ 2:24)። በብሉይ ኪዳን ዘመን የአይሁድ መሪዎች በእግዚአብሔር ላይ የስድብን ቃል የተናገረ ሰው እስከሚሞት ድረስ ይወግሩት ነበር (ዘሌዋውያን 24:11-14)።

ኢየሱስ ምን በማሰብ ላይ እንዳሉ ያውቅ ስለነበር፤ «ሽባውን፤ <ኃጢአትህ ተሰርዮልሃል> ከማለትና፤ <ተነሥተህ ዐልጋህን ተሸክመህ

ሂድ ከማለት የቱ > ይቀልላል?» ሲል ጠየቃቸው። ይህንን ያለው እርሱ ኃጢአትን ይቀር ለማለትና ለመፈወስ በምድር ላይ ሥልጣን ያለው የእግዚአብሔር ልጅ እንደሆነ ለማሳየት ነበር (2:9፣10)። ከዚያም ሰውየውን ፈወሰው።

ሰዎች ሁሉ ሰውየው ተነሥቶ ወደ ቤቱ ሲሄድ አይተው፤ «የዚህ ዓይነት ነገር ፈጽሞ አይተን አናውቅም!» በማለት ለእግዚአብሔር ምስጋና አቀረቡ (2:12)።

☛ አሁን ማርቆስ 2:13-17 አንብብ - (በተጨማሪ ሉቃስ 5:27-32 አንብብ)

ኢየሱስ ከኃጢአተኞች ጋር ዓደኝነትን መሠረተ

ከዚያም ኢየሱስ ወጥቶ ሄደ እና በባሕር ዳር ለተሰበሰቡት ሰዎች አስተማረ። እርሱም ሁሉን ትተው የሚከተሉትን ሰዎች ፈለገ። በዚህ ቀን ቀራጩን ማቴዎስ ተብሎ የሚጠራውን ሌዊን አገኘው። ቀራጮች ለሮሜ መንግሥት ቅጥረኞች ስለ ነበሩ ሕዝቡ አይወዳቸውም ነበር፤ ምክንያቱም ታማኞች አልነበሩም። እነርሱም ከአይሁድ ቀረጥ ሲሰበሰቡ ብዙ ገንዘብ ያስከፍሉአቸው ነበር። አይሁዶችም ኃጢአተኞች ብለው ይጠሩአቸው ነበር። ሌዊም የቀረጡን ሥራ ተወና ኢየሱስን ተከተለ (2:14)።

ሌዊ ኢየሱስንና ደቀ መዛሙርቱን በእርሱ ቤት ይመገቡ ዘንድ ጋበዛቸው። አንዳንድ የአይሁድ ሕግ አስተማሪ የነበሩት ፈሪሳውያን በዚያ ነበሩ። ኢየሱስ ለምን «ከቀረጥ ሰብሳቢዎችና ከቀራጮችና ከኃጢአተኞች ጋር ለምን ይበላል»? ብለው ጠየቁ። ኢየሱስም «ሐኪም የሚያስፈልጋቸው ሕመምተኞች እንጂ ጤነኞች አይደሉም፤ እኔ ኃጢአተኞችን እንጂ ጻድቃንን ወደ ንስሐ ልጠራ አልመጣሁም» አላቸው (2:17)። ኢየሱስ በጣም እርዳታ የሚፈልጉትን ሰዎች ለመርዳት ፈለገ። እነዚህ ሰዎች ኢየሱስን



ተቀበሉት፤ ነገር ግን አንዳንድ የዓይማኖት መሪዎች ኢየሱስን ለመከተል አልፈሉትም። መሪዎቹም፤ እንደ ሌሎቹ ሁሉ፤ መሲሐን ይጠባበቁ ነበር፤ ነገር ግን ኢየሱስን አልፈሉትም።

በእነዚህ ላይ ተወያዩ፡-

1. ኃጢአትን እንደ እግዚአብሔር ሊያስተሰረይ የሚችለው ኢየሱስ ብቻ ነውን?
2. ኢየሱስ ለምንድን ነው፤ «ሐኪም የሚያስፈልጋቸው ሕመምተኞች እንጂ ጤነኞች አይደሉም» ያለው?
3. ለምን ነበር አይሁዳዊ የዓይማኖት አስተማሪዎች ኢየሱስ ከኃጢአተኞች ጋር ምግብን በመብላቱ ደስተኞች ያልሆኑት?
4. መጥፎ ሰዎች ወደ ኢየሱስ የመጡት ለምን ነበር?

☛ አሁን ማርቆስ 2:18-22 አንብብ - (በተጨማሪም ሉቃስ 5:33-38 አንብብ)

ኢየሱስ ነገሮችን የማከናወኛ ቀላል መንገድ አሳየ

ፈሪሳውያን እነርሱ ብቻ መልካም ሰዎች እንደሆኑ ያስቡ ነበር። ይጸማሉ፤ ያም ማለት፤ ለጊዜው ምግብ አይበሉም፤ በተጨማሪም የእግዚአብሔርን ሕግ በሙሉ ለመፈጸም ይሞክራሉ። እግዚአብሔር ሁሉም ሰዎች ኃጢአተኞች እንደሆኑ ተናገረ። «አንድ እንኳ በጎ የሚያደርግ የለም።» (መዝሙረ ዳዊት 53:3)።

የዮሐንስ ደቀ መዛሙርት ይጸሙ ነበር። ሰዎች በብዙ ምክንያት ጸመዋል፡-

- ሀ) ሰው ሲሞት ኀዘንን ለማሳየት (መዝሙረ ዳዊት 35:13)፤
- ለ) ብዙ ስለ እግዚአብሔር ለማሰብና እርሱን ለማምለክ (ነህምያ 1:4)
- ሐ) እንደ መንጻት ቀን የመሳሰሉትን ልዩ የአይሁድ ቀናትን ሕጎች ለመጠበቅ፤
- መ) ስለ አንድ ትልቅ ወይም አስፈላጊ ስለሆነ ነገር ረዘም ያለ ሰዓት ለመጸለይ።

ኢየሱስ ስለ አይሁድ የጋብቻ ግብዣ ተናገረ። አይሁድ ሴትና ወንድ ሙሽሮች በራቸውን ለእንግዶቻቸው ክፍት ያደርጉ ነበር። እንግዶቹም ገብተው ይጎበኙ፤ በደንብ ይበሉና ስለ ሙሽራውና ስለ ሙሽሪትም ደስ ይላቸው ነበር። ይህ የሚሆነው ሙሽራው ከእነርሱ ጋር እስካለ ድረስ ነው ሲል ተናገረ። ኢየሱስም ሙሽራው ከእነርሱ ጋር እስካለም ድረስ እነዚህ ነገሮች ሁሉ ይሆናሉ። እርሱም ለጥቂት ጊዜ ከእነርሱ ጋር ይሆናል፤ እነርሱም ይደሰታሉ። ከዚያ እርሱ ይገደላል እነርሱም ንዝንተኛ ይሆናሉ። እናም በዚያን ጊዜ እነርሱ ይጽማሉ (2:20)። ኢየሱስ የመጣው ለእነርሱ የተሻለ መንገድ ሊያሳያቸው ነበር፤ ነገር ግን አዲሱን አሳብ ከአሮጌው አሳብ ጋር ማደባለቅ ብዙ አያስከድም (2:21፤22)። እርሱ ሰዎች አሮጌ መንገዳቸውን ትተው እንዲከተሉት ፈለገ።

• አሁን ማርቆስ 2:23-28፤3:1-6 አንብብ - (በተጨማሪ ሉቃስ 6:1-11 አንብብ)።

ኢየሱስ በሰንበት አንድን ሰው ፈወሰ

ፈሪሳውያን ተናደው ነበርና ኢየሱስ ሊገድሉት እንደፈለጉ አወቀ (3:6)። እነርሱም በአይሁድ የሰንበት ቀን ይሠሩት ዘንድ ስላልተፈቀደላቸው ነገር ተቃወሙትና በቃሉ ሊያጠምዱት ፈለጉ።

ኢየሱስ እጁ የሰለለችበትን ሰው ፈወሰው። የታመመውን እጅ በትክክል እንዲያገለግል አደረገው። ኢየሱስ ሰወዬውን በሰንበት ቀን ፈወሰው። ኢየሱስ ፈሪሳውያን ያሰቡትን ያውቅ ስለነበር፤ «በሰንበት ቀን የተፈቀደው መልካም ማድረግ ነው ወይስ ክፉ?» ሲል ጠየቃቸው (3:4)።

አስቀድመው እነርሱ የኢየሱስን ደቀ መዛሙርት በሰንበት እሸት ቀጥፎ መብላት አልተፈቀደላቸውም ይሉ ነበር (2:23-24)። ኢየሱስ በፈሪሳውያን ላይ ቢናደድባቸውም፤ ነገር ግን ልባቸው ደንዳና ስለነበረ አዘነላቸው (3:5)። ፈሪሳውያንም ስለ እነዚህ ነገሮች ምንም አላሉም፤ ሆኖም ግን ወደ ውጪ ወጥተው እንዴት እንደሚገድሉት ዐቀዱ (3:6)። ኢየሱስ እጁ ለሰለለችው ሰው ራርቶለት ነበር፤ ነገር ግን ስለ ሃይማኖት መሪዎች ልቡ-ደንዳናነት አዘነላቸው።

የሰንበት ቀን

«ሰንበት» ማለት ሥራ አቁሞ ማረፍ ማለት ነው። እግዚአብሔር ለአዳም ለማይና ምድርን እንዴት በስድስት የሥራ ቀናት እንዳጠናቀቀ ገለጸለት። በሰባተኛውም ቀን «እግዚአብሔር ከሥራው አረፈ።» ሰባተኛውንም ቀን ሰንበት ብሎ ጠራው (ዘፍጥ. 2:3)። በኋላም፤ እግዚአብሔር ለሙሴ ሕጉን ሰጠው። በእግዚአብሔር ሕግ ውስጥ፤ ሰንበት ቅዱስ ነው (ዘጸ. 20:8-11)። በሰንበት፤ ወንዶችና ሴቶች ፈጣሪያቸውን ያመልኩ ዘንድ ከሥራቸው ያርፋሉ። ሰንበት ከሳምንቱ ቀናት የመጨረሻው ወይም ሰባተኛው ቀን ነው። እርሱም አርብ ፀሐይ ስትጠልቅ ይጀምራል። የሚያሳዝነው፤ ፈሪሳውያን የራሳቸውን ሕግ ስለ ሰንበት መጨመራቸው ነው። በሰንበት ቀን እግዚአብሔር ከማምለክ ይልቅ ሕጎቻቸውን ስለመጠበቁ ይጨነቃሉ።

የቀድሞዎቹ ክርስቲያኖች መጀመሪያ እግዚአብሔርን ለማምለክ በሰንበት ይገናኙ ነበር። በኋላም፤ ለማምለክ በሳምንቱ መጀመሪያ እሑድ መሰብሰብ ጀመሩ። ከዚያም ለአብዛኞቹ አብያተ ክርስቲያናት እሑድ የአረፍትና የማምለኪያ ቀን ሆነ። አንዳንድ አማኞች እስካሁን ልክ እንደ አይሁዶች ቅዳሜን እንደ ሰንበት አድርገው ይጠቀማሉ። ለምን ኢየሱስን የእያንዳንዱ ቀን ጌታ አታደርገውም? ቀኖቹን ሁሉ በአምልኮ መላቸው፤ ሁሉም ቀኖች ሰንበት ይሆኑልሃል! ምንም እንኳን የዕለት ተግባርህን ማከናወን ቢኖርብህም፤ እያንዳንዱ ቀን በጌታ የአረፍት ቀን ይሆንልሃል።

ልብ በል በቁጥር 28 ኢየሱስ ስለ ሰው ልጅ ሲናገር፤ ስለ ራሱ መናገሩ ነበር። ኢየሱስ የሁሉ ጌታ ነው።

☛ አሁን ማርቆስ 3:7-19 አንብብ

ኢየሱስ አሥራ ሁለት ሰዎችን መረጠ

ኢየሱስ በባሕር አቅራቢያ ወዳለቸው ቤት ሄደ። ብዙ ሰዎችም እርሱን ለመስማት ከየአካባቢው ሁሉ ወጡ። ብዙ ሕዝብም ይገፉትና ያጨናንቁት ነበር። ስለዚህም ኢየሱስ በባሕር ላይ በጀልባው ሆኖ አስተማራቸው። በኋላም፤ ወደ ተራራ ወጣ።

በማለዳም፤ ተከታዮቹን ጠርቶ አሥራ ሁለት ልዩ ደቀ መዛሙርት መረጠ።

ሀ) ከእርሱ ጋር እንዲሆኑ

ለ) ሊያስተምራቸው

ሐ) ወንጌል እንዲሰበኩ ሊልካቸው

መ) አጋንንት እንዲያወጡና ሰዎችን እንዲፈውሱ ኃይልን ሊሰጣቸው (3:15)።

ለሦስት ዓመታት፤ ኢየሱስ አሥራ ሁለቱን ደቀ መዛሙርቱን ወይም ሐዋርያትን የእግዚአብሔር መልእክተኛ እንዲሆኑ አስተማራቸው።

በእነዚህ ላይ ተወያዩ፡-

1. እሸትን በሰንበት መቅጠፍ ስሕተት ነውን?
2. ሰዎች የሚጸሙት ለምንድን ነው?
3. እንዴት ያሉ ነገሮችን ነው በሰንበት ማድረግ ያለብን?
4. ኢየሱስ፤ «ሰንበት የተፈጠረው ለሰው ነው» ሲል ምን ማለት ፈልጎ ነው (2:27)?
5. በኢየሱስና በሃይማኖት መሪዎች ትምህርቶች መካከል ያለው ልዩነት ምንድን ነው?
6. ሰዎች የእግዚአብሔር መልእክተኞች ለመሆን እንዴት መማር ይችላሉ?

• አሁን ማርቆስ 3:20-30 እንብብ - (በተጨማሪ ሉቃስ 11:14-23 እንብብ)

ኢየሱስ እግዚአብሔር በሰይጣን ላይ ስላለው ኃይል አስተማረ

ኢየሱስ አጋንንትን ከሰዎች ላይ ሲያስወጣ ነበር (1:39)፤ ፈሪሳውያንም ስለ ሁኔታው ተነጋገሩ። «አጋንንትን የሚያወጣው በአጋንንት አለቃ ነው» አሉ (3:22)።

ኢየሱስ «ሰይጣን ሰይጣንን እንዴት ሊያስወጣ ይችላል?» ሲል ጠየቃቸው። ይህንንም ስላልተረዱ፤ ኢየሱስ ሊያስረዳቸው ሦስት ሥዕሎችን ተጠቀመ፡-

ሀ) እርስ በርሱ የሚዋጋን የሰው መንግሥት፤

ለ) እርስ በርሱ የሚጣላን ቤት ወይም ቤተሰብ፤

ሐ) ከራሱ ጋር የሚጣላን ሰይጣን፡፡

በዚህ ዓለም ላይ ሁለት መንፈሳዊ መንግሥቶች አሉ፡- የእግዚአብሔር የፍቅርና የብርሃን መንግሥት፤ እና የሰይጣን የክፋትና የጨለማ ግዛት፡፡ የሰይጣን አጋንንቶች እውነትን ስለሚጠሉ በእግዚአብሔር አገልጋዮች ላይ ጥቃትን ይሰነዝራሉ፡፡ ለዚህም ነው ኢየሱስ ተከታዮቹን፤ «ከክፉ አድነን» ብለው እንዲጸልዩ ያስተማራቸው (ማቴዎስ 6:13)፡፡

ነገር ግን በእግዚአብሔር መንግሥት ውስጥ ክፋት ተወግዷል፤ ኃጢአትም ይቅር ተብሏል (3:28)፡፡ ነገር ግን ማናቸውም ሰዎች በእግዚአብሔር መንፈስ ቅዱስ ላይ ክፋትን ቢናገሩ ኃጢአታቸው አይሰረይላቸውም (3:29)፡፡

በኢየሱስ ምሳሌ ውስጥ ሰይጣን በኃይለኛ ሰው ተመስሏል (3:27)፡፡ እርሱ ሰዎችን በኃጢአታቸው ያስራቸዋል፡፡ ኢየሱስ ኃይለኛውን ሊያስርና እስረኞችን ነፃ ሊያወጣ ወደዚህ ምድር መጥቶ ሞተ፡፡ ኢየሱስ ሰዎችን ከኃጢአታቸው ነፃ ሊያወጣ ነው የመጣው (ገላትያ 3:22)፡፡ በተጨማሪም ሰዎችን ከሰው ሠራሽ የፈሪሳውያን ሕግ ነፃ ሊያወጣ መጥቷል (ገላትያ 3:23)፡፡

☛ አሁን ማርቆስ 3:31-35 አንብብ

ኢየሱስ፤ እናቱና ወንድሞቹ

በቅድሚያ ይህንን ክፍል ስናነብ፤ ኢየሱስ እናቱንና ወንድሞቹን ለማየት ያልፈለገ ይመስላል፡፡ ነገር ግን ከፊተኛው ቁጥር እንደምንረዳው (3:21)፤ መጥተው የነበረው ይዘውት ለመሄድ እንደነበር ግልጽ ነው፡፡ ሰዎች በናዝሬት ስለሚያወሩት ነገር ተጨንቀው ነበር፡- የሚያውቋቸው ሰዎች (ጓደኞቻቸውና ጎረቤቶቻቸው) ኢየሱስ እንዳበደ ይገምቱ ነበር፡፡

ስለዚህ ኢየሱስ ቤተሰቦቹን ለመገናኘት ባለመውጣቱ፤ የእግዚአብሔርን ፈቃድ ሊያደናቅፉ እንደማይችሉ አረጋገጠላቸው፡፡ ርኅራኄን አሳያቸው፤ ምክንያቱም የእግዚአብሔርን ፈቃድ እንዲቃረኑ አልፈለገም፡፡ በአንጻሩ፤ ኢየሱስ የእግዚአብሔርን ዕቅድ ከሚፈጽሙለት ጋር - ያውም እንዲያስተምራቸውና እንዲፈውሳቸው ፈልገው ከተሰበሰቡት ጋር አብሮ ቆየ፡፡ እርሱም እናቶቹ፤ እናቶቹና ወንድሞቹ

እነርሱ እንደሆኑ ገለጸ። «የእግዚአብሔርን ፈቃድ የሚያደርግ ሁሉ እርሱ ወንድሜ፤ እኅቴ፤ እናቴም ነውና» (3:35)።

ይህም ማለት ኢየሱስ ወላጅ እናቴንና ወንድሞቹን ክዷል ማለት አይደለም። እነርሱን ለማግኘት ወጥቶ ቢሆን ኖሮ፤ ይዘውት ለመሄድ በማሰባቸው የእግዚአብሔርን ፈቃድና ዓላማ እየተላለፉ መሆኑን በመምከር መናገር ይኖርበት ነበር። ስለዚህ ባለበት መቆየትን መረጠ። የእግዚአብሔር ፈቃድ እየፈጸሙ ካሉት ጋር አብሮ መቆየትን መረጠ። ለቤተሰቦቹ ያደረገው ደግነት የሞላበትና ትክክለኛውን ነገር ነበረ።

አንዳንድ ጊዜ፤ ቤተሰቦቻችን (ለእኛ የሚቀርቡን ሰዎች) እግዚአብሔር የፈቀደውን ነገር ለማድረግ እንዳንችል ያደርጋሉ። ለእኛ ያላቸውን የፍቅር ጭንቀት መቀበል ያለብን ሁልጊዜ አይደለም። ቤተሰባችንን በሚመለከቱ ውሳኔዎቻችን ትልቅ ችግር ውስጥ ሳንገባ እግዚአብሔር እያንዳንዱን ሁኔታ እንደሚቆጣጠር ማመን አለብን።

በዚህ ላይ ተወያዩበት፡-

1. ኢየሱስ ለእናቱና ለቤተሰቡ ፍቅርን ያሳያቸው እንዴት ነው?
2. በቤተሰባችን ውስጥ አንድ ትልቅ ውሳኔ ማድረግ ቢያስፈልገን መጀመሪያ ማሰብ ያለብን ማንን ነው?
3. የኢየሱስ ተከታዮች የዓለም አቀፍ ቤተሰብ አካሎች ናቸው (ማርቆስ 3:34-35)። ይሄ ለዓለም ሕዝቦች ምን ያሳያል?

ከማርቆስ ምዕራፍ 1 እስከ 3 የተውጣጡ ጥያቄዎች

(መልሳቸው በመጨረሻው ገጽ ላይ ይገኛል)

ሀ. ዐረፍተ ነገሩን የሚያሟላውን መልስ ወይም ሐረግ ምረጥ።

1. ከብዙ ጊዜ በፊት ነቢያት ከእግዚአብሔር ስለሆነው መልእክተኛ ጽፈው ነበር። እርሱ ማን ነበር?

ሀ) ኢየሱስ ለ) መጥምቁ ዮሐንስ ሐ) ጴጥሮስ

2. «አንተ የምወድህ ልጄ ነህ» ያለው ማን ነው?

ሀ) እግዚአብሔር ለኢየሱስ

ለ) ዮሐንስ ለኢየሱስ ሐ) ኢየሱስ ለዮሐንስ

3. ኢየሱስ ሕዝቡን ያስተማረው

ሀ) ጸሐፍት እንዳስተማሩት ነው።

ለ) የሕፃናትን ታሪክ በመጠቀም ነው።

ሐ) ድብቅ ትርጉም ያላቸውን ታሪኮች በመናገር ነው።

4. አራቱ ወንዶች ሰዎች ጣራውን የነደሉት ለምንድን ነው?

ሀ) በሽተኛውን ወደ ኢየሱስ ለማድረስ ነው።

ለ) የተሰበሰበውን ሕዝብ ለማየት ነው።

ሐ) ኢየሱስን ለመሰለል ነው።

5. ኢየሱስ ከቀራጮችና ከጎጢአተኞች ጋር የተመገበበት ምክንያቱ . . .

ሀ) ፈሪሳውያንን ለማናደድ ፈልጎ ነበር።

ለ) ስለ ተራብ ነበር።

ሐ) እግዚአብሔር ለእነርሱ እንደሚጠነቀቅላቸው

ሊያሳያቸው ፈልጎ ነበር።

6. ፈሪሳውያን ኢየሱስን የተከታተሉት . . .

ሀ) እንዴት ሰው እንደሚፈውስ ለመማር ይችሉ ዘንድ ነው።

ለ) አንዳች ስሕተት ስለ እርሱ ለማግኘት ይችሉ ዘንድ ነው።

ሐ) በደንብ ያስተምር ስለ ነበር ነው።

7. ኢየሱስ ደቀ መዛሙርቱን የመረጠው . . .

ሀ) በሥራ ላይ የነበሩትን ሰዎች እንዲከተሉት በመጥራት ነው።

ለ) የሃይማኖት መሪዎችን በመምረጥ ነው።

ሐ) ደቀ መዝሙር ለመሆን የጠየቀውን ሁሉ በመቀበል ነው።

ለ. የትኛው ዐረፍተ ነገር እውነት (እ) የትኛውስ ሐሰት (ሐ) ነው?

1. ኢየሱስ ዮሐንስን አጠመቀው። እ/ሐ

2. ኢየሱስ የስምዖንን እናት ፈወሳት። እ/ሐ

3. ኢየሱስ ሁሉም የምስራቹን እንዲሰሙ አልፈለገም። እ/ሐ

4. ኢየሱስ ኃጢአትን ይቅር አለ። እ/ሐ

5. የኢየሱስ ደቀ መዛሙርት አብረውት ጸሙ። እ/ሐ

6. እግዚአብሔር በመንፈስ ቅዱስ ላይ ክፋትን የተናገሩትን ይቅር ይላል። እ/ሐ

☛ አሁን ማርቆስ 4:1-25 አንብብ - (በተጨማሪም ሉቃስ 8:4-15 አንብብ)


ምሳሌዎች

- ኢየሱስ ለተከታዮቹ እውነትን ለማስተማር ምሳሌዎችን ይጠቀም ነበር። ምሳሌ ማለት የየዕለቱን ክስተት የሚተርክ ቀለል ያለ ታሪክ ሲሆን፣ በውስጡ ግን ጥልቅ መንፈሳዊ ትርጉም አለው።
- በተደጋጋሚ በስተ መጨረሻ ለአሥራ ሁለቱ ደቀ መዛሙርት ምሳሌውን ይተረጉሙላቸው ነበር (4:13)።
- ከተሰበሰቡት ሕዝቦች መካከል እውነትን ማወቅ የማይፈልጉ ነበሩ። አያዳምጡም ወይም አይረዱም (4:24-25)።
- የእግዚአብሔርን እውነት ለማወቅ የሚፈልጉ ሰዎች የታሪኩን ትርጉም ለመረዳት ሞክረዋል።
- የእግዚአብሔር መንፈስ እግዚአብሔርን ለመረዳት ለሚፈልጉ ሰዎች ልብ ጥልቅ የሆነውን እውነትን ይገልጣል (ማቴ. 13:14-15)።

የገበሬውና የዘሩ ምሳሌ

ኢየሱስ ወደ ጀልባ ውስጥ ገብቶ ሕዝቡን አስተማረ። ፀጥ ባለ ቀን፣ ሰዎች ከሩቅ ስፍራ ውኃን አቋርጦ የሚመጣ ድምፅን ለመስማት ይችላሉ።

በዚህ ምሳሌ መሠረት፣ ዘርን የሚዘራው ገበሬ ወንጌልን እንደሚናገር ሰው ነው። ዘሩም የእግዚአብሔር መልእክት እውነት ነው - የምሥራች። ይህንን የሚናገር ሰው፣ በዓለም ላይ «ዘሩን ይዘራል»። እርሱ ዘሪ ወይም መስካሪ ነው። ምስክር ማለት የሚያውቀውን ወይም ያየውን የሚናገር ማለት ነው።



ገበሬው ዘሩን በከረጢቱ ውስጥ ይዟል። በተቻለው መጠን አራርቆ ይዘራል (4:4)። የኢየሱስ ቃላት እንደ ዘሩ ነበር። መልካም መሬት ዘርን እንደምትቀበል፤ የተከፈተ ልብ ደግሞ እውነትን ይቀበላል። ደንዳና (ጠንካራ) ልብ እውነቱን አይቀበልም። በስተ መጨረሻ፤ ኢየሱስ ለደቀ መዛሙርቱ ምሳሌውን ፈታላቸው፡-

1. አንዳንድ ልቦች እንደ መንገድ ጠንካሮች ናቸው። የኢየሱስን የምስራች አይቀበሉም። መሬቱ ጠንካራ ስለሆነ ፈጽሞ ዘሩ ወደ ውስጥ የሚበቅልበት ቦታ የለም።

2. ዓለታማ ስፍራ ማለት የእግዚአብሔርን መልእክት በቶሎ የሚቀበሉ፤ ነገር ግን መከራ በመጣ ጊዜ በቀላሉ ተስፋ የሚቆርጡትን ያመለክታል። ዘሩ በዓለቱ ላይ በፍጥነት ይበቅላል። ነገር ግን ዘሩ ወደ ውስጥ ያድግበት ዘንድ ያለው አፈር በጣም ጥቂት ነው። ፀሐይ በወጣች ጊዜ፤ ዕፅዋቱ ይደርቃሉ።

3. ገበሬው በእጅህ መካከል የዘራው ዘር በተለያዩ ነገሮች የተሞላን ሕይወት ያመለክታል። እዚህ ሦስት የነፍስ ጠላቶች ተጠቅሰዋል። ይህም አዲሶቹን የእምነት እምቡጦች ያጠፋል (ማቴዎስ 19:22)።

ሀ) የዚህን ዓለም ብዙ ነገሮች መፈለግ

ለ) ገንዘብን መውደድ

ሐ) እርካታና ስኬትን መፈለግ (1ኛ ዮሐንስ 2:16)።

4. መልካም መሬት ላይ የተዘራው ዘር ልክ በተከፈተ ልብ እውነትን እንደሚቀበል ነው። አፈሩም መልካም፤ ጥልቀት ያለውና በጥሩ ሁኔታ ለዘሩ የተዘጋጀ ነበር። ይህም ተክልን ያሳድጋል፤ ብሎም ፍሬያማ ያደርጋል። ፍሬው በብዙ መልካም ነገሮች የታጀበ እውነተኛ እምነት ነው።

ለሌሎች ሰዎች ስለ እግዚአብሔር እውነት ስንነግራቸው ወይም መጽሐፍ ቅዱስ እንዲያነቡ ስንሰጣቸው ዘሩን እየዘራን ነው። አንዳንድ ሰዎች አይሰሙም። አንዳንዶች ደግሞ ሰምተው አያስተውሉም።

አንዳንድ ሰዎች ጌታን ለመከተል ይፈጥሱ፤ ነገር ግን ከእምነታቸው ደካማነት የተነሣ በቀላሉ ተስፋ ይቆርጣሉ። ብዙዎች በደስታ «አዲሱን የኢየሱስን መንገድ» ይከተላሉ፤ ከዚያም ሌላ የተሻለ አዲስ ነገርና አዲስ አሳብ ለመሞከር ከመፈለጋቸው የተነሣ መንገዳቸውን ይቀይራሉ።

ኢየሱስ ይህንን ምሳሌ ካልተረዱ፤ ሌሎችን ምሳሌዎች ሊረዱ እንደማይችሉ ለሕዝቡ አስጠነቀቀ (ማቴዎስ 4:13)። ነገር ግን እነርሱ ይህንን ሰምተው የሚደርጉት፤ በእግዚአብሔር መንግሥት ውስጥ ፍሬያማ ሕይወት ይኖራሉ (ቁጥር 20)። ይህ ምሳሌ ደኅንነትን ባገኙትና ደኅንነታቸውን ባጡት መካከል ያለውን ልዩነት ያሳያል። ይህም የእግዚአብሔርን እውነት በማያዳምጡት ላይ የሚሆንባቸውን ያሳያል። ነገር ግን ብዙ ሰዎች እነዚህን ነገሮች አያስተውሉም።

ኢየሱስ እንደ መብራት ነው። ስለዚህ የእግዚአብሔር እውነተኛ ብርሃን ለብዙዎች እንዲታይ እርሱ «ከፍ» ማለት አለበት (ማርቆስ 4:22፤ ዮሐንስ 1:4-5)። ሰዎች ወደ ብርሃን ሲመጡ፤ መንፈስ ቅዱስ ተጨማሪ ብርሃንን ይሰጣቸዋል። ከተረዱና ካመኑ እግዚአብሔር ለአእምሮአቸው ብርሃን ይሰጣል። በዚህ ላይ ተወያዩ፡-



1. ነቢዩ ኢሳይያስ ስለ ጠንካራ ልብ ምን አለ (ማርቆስ 4:12)?
2. «መልካም መሬት» ምንድን ነው?
3. «ዘሩ» በሰዎች ልብ ውስጥ እንዲበቅል እንዴት መርዳት እንችላለን?

☛ አሁን ማርቆስ 4:26-34 አንብብ

ስለ እምነትና ስለ እግዚአብሔር መንግሥት የተነገረ ምሳሌ

ኢየሱስ ስለ እምነት ተናገረ። ሰው ያለ እምነት እግዚአብሔርን ሊያምንና ደስ ሊያሰኝ አይችልም። ኢየሱስ እግዚአብሔር ስለሚመራው ስለ መንፈሳዊው መንግሥት እንጂ፤ የምድር ነገሥታት ስለሚመሩት መንግሥት አልነበረም የተናገረው። ደቀ መዛሙርቱ ግን ስለ እግዚአብሔር መንግሥት የተናገረውን አላስተዋሉም ነበር።

ኢየሱስ እንደገና በሕይወታቸው ውስጥ የሚያውቁትን የተለመደ ምሳሌ ተጠቀመ። ዘርን የሚዘራ ሰው በእርግጠኛነት ማመን አለበት፡-

ሀ) መልካምን ዘር መጠቀምና እንደሚበቅልም ማመን አለበት፡፡

ለ) ዘሩ እስከሚበቅል ድረስ ትግዕሥተኛ መሆን አለበት፡፡

ሐ) ዘሩ በራሱ እንደሚያድግ ማመን አለበት (4:28)፡፡

መ) በመከር ወቅት ብዙ ፍሬ እንደሚያፈራ ማመን አለበት (4:29)፡፡

ኢየሱስ ስለ እግዚአብሔር መንግሥት ሌላ ምሳሌን ነገራቸው፡፡ የእግዚአብሔር መንግሥት በአትክልት ስፍራ እንደበቀለች ትንሽ የሰናፍጭ ቅንጣት ይመስል ነበር፡፡ ከዓመት ባነሰ ጊዜ ውስጥ ከሌሎች ዕጽዋት ሁሉ በላይ ይሆናል፤ ምናልባት 4 ሜትር ከፍ ይላል፡፡

የእግዚአብሔር መንግሥት በምድር ላይ እንደ ትንሽ ነገር ጀመረ፡፡ የኢየሱስ ደቀ መዛሙርት ታዋቂ ሰዎች አልነበሩም፡፡ ተራና ምንም ኃይል የሌላቸው ሰዎች ነበሩ፡፡ ነገር ግን በሕይወት ዘመናቸው፤ የእግዚአብሔር መንግሥት በወቅቱ በታወቀው ዓለም ሁሉ ተሰራጨ (የሐዋርያት ሥራ 1:18፤ 17:6)፡፡

ዛሬ፤ ይህ እውነት በየስፍራው ሁሉ ተነግሯል፤ ወንዶችና ሴቶች የእግዚአብሔርን እውነት ወይ ይቃወማሉ ወይም እያመኑና እየዳኑ ወደ ቤተ ክርስቲያን እየተቀላቀሉ ይገኛሉ፡፡

በዚህ ላይ ተወያዩ፡-

1. የእግዚአብሔር መንግሥት እንዴት አገርን ሊባርክ ይችላል?
2. እንዴት ነው የሚያድገው?
3. የሰናፍጭዋ ፍሬ ታሪክ ስለ እግዚአብሔር መንግሥት የሚያስተምረን ምንድን ነው?
4. ዘሩ እንዲያድግ ምን ማድረግ እንችላለን?


• አሁን ማርቆስ 4:35-39 አንብብ - (በተጨማሪም ሉቃስ 8:22-25 አንብብ)

ደቀ መዛሙርት ወደ ባሕር ማዶ ተሻገሩ

ኢየሱስም ደቀ መዛሙርቱ ወደ ባሕር ማዶ እንዲሻገሩ ነገራቸው። በማቋረጥም ላይ ሳሉ፤ ማዕበል ተነሣና ወጀቡ የነበሩበትን ታንኳ (ጅልባ) ሰባበረው። ደቀ መዛሙርት እጅግ በጣም ፈሩ፤ ኢየሱስ ግን አልፈራም፤ እርሱ ተኝቶ ነበር።

«መምህር ሆይ፤ ስናልቅ አይገድህምን?» ብለው ወደ ኢየሱስ ጮኹ (4:38)። ኢየሱስም ተነሣና፤ «ጸጥ፤ ረጭ በል!» ብሎ ነፋሱን ገሠጸው። ከዚያም ነፋሱ አቆመ፤ ባሕሩም ጸጥ አለ።

እርስ በርሳቸውም ተያዩና፤ «ነፋሱም ሞገዱም የሚታዘዙለት ይህ ማን ነው?» በማለት አንድ ሰው አንሾካሾከ (4:41)። ቀድሞ ማዕበሉን ፈርተው ነበር፤ አሁን ግን ኢየሱስን ፈሩ። እርሱ ከሰው የበለጠ ነበርና። እርሱ እግዚአብሔር ነበር! ኢየሱስም እንዲጠብቃቸው ለምን እንዳልታመኑት ማወቅ ፈለገ።



ልባችንም እንደ ባሕሩ ሲሆንና ማረፍ ሲያቅተው፤ ኢየሱስ ተመሳሳይ ነገር ይላል፡- «እኔ ከእናንተ ጋር ነኝና፤ እረፉ! በእኔ እመኑ!»

• አሁን ማርቆስ 5:1-20 አንብብ - (በተጨማሪም ሉቃስ 8:26-39 አንብብ)


ኢየሱስ በመቃብር ለሚኖረው ሰው ሰላምን ሰጠ

ከባሕሩ አጠገብ፤ ሰዎች መታናቸውን ይቀብሩባቸው የነበሩ መቃብሮችና ዋሻዎች ነበሩ። በዚያም የሚኖር እብድ ሰው ነበር (5:3)። ክፉ መናፍስት (አጋንንት) ጠንካራና ቁጡ አድርገውት ነበር። ሕዝቡ በሰንሰለት ሊያስሩት ሞክረው ነበር፤ እርሱ ግን በጥሶ ያመልጣቸው ነበር።

ይህም ሰው ኢየሱስ ከታንኳው ሲወርድ ባየው ጊዜ፤ ወደ እርሱ ሮጦ በጉልበቱ ተንበረከከ (5:6)። አጋንንቶችም ኢየሱስ ማን እንደነበር

ያውቁት ነበር። «አንተ የልዑል እግዚአብሔር ልጅ ኢየሱስ ሆይ፤ ከእኔ ምን አለህ? እንዳታሠቃየኝ በእግዚአብሔር ይገኘሃለሁ!» አለው (5:7)። አጋንንቶቹም በእርግጥ ኢየሱስ ማን እንደነበረ አወቁ። አጋንንቶች ኢየሱስን ፈርተውት ነበር። ኢየሱስ የእግዚአብሔር ልጅ እንደሆነ ርኩሳን መናፍስት ያውቃሉ፤ በእነርሱ ላይ ሥልጣን እንዳለው ያውቃሉ። ይፈሩትማል (ያዕቆብ 2:19)። ኢየሱስ የፍጥረታት ገዢ እንደሆነ ያውቃሉ። ርኩሳን መናፍስትን ማዘዝ ይችላል፤ ምክንያቱም ሁሉም ርኩሳን መናፍስት ይታዘዙት ዘንድ ግድ ነውና።

ማርቆስም ኢየሱስ በሁሉ ነገር ላይ ሥልጣን እንዳለው አሳይቶናል። ኢየሱስ አጋንንቶቹ ወደ እሪያ መንጋ እንዲገቡ ፈቀደላቸው። («አይሁዶች አሳማ አይመገቡም።») አሳማዎቹም ወደ ባሕር ሲሮጡ አይቶ እርሱ ነፃ እንደሆነ አወቀ። ከእነዚያ ሁሉ ክፉ መናፍስት ነፃ ሆነ። በኢየሱስ ስም አምኖ ነበርና። እግዚአብሔርን አመሰገነ። ነገር ግን እሪያዎቹን ይጠብቁ የነበሩትም ሮጡ። የሆነውን ነገር ሁሉ ለባለቤቶቹ ለመናገር ወደ ከተማ ሮጠው ሄዱ። የከተማው ሰዎች ነገሩን ሲሰሙ፤ የሆነውን ለማየት ወጡ (5:14)።



የከተማው ሰዎች ሰውየው ልቡ ተመልሶ በኢየሱስ እግር ሥር ተቀምጦ ሲያየት ፈሩ። ቀድሞ በአጋንንት ተይዞ የነበረውን ሰው ይፈሩት ነበር። አሁን ግን የእግዚአብሔርን ኃይል ፈሩ (5:17)። አሳማዎቻቸው ስለጠፉ፤ ኢየሱስን እንዲሄድላቸው ለመነት።

ወደ ቤት ሂድና ለቤተሰቦችህ ንገራቸው

ሰውየውም በባሕሩ ዳር ከኢየሱስ ጎን ቆመ። እርሱም ንዳኛ፤ የሚመገበው ምግብ፤ የሚሠራው ሥራና የመኖሪያ ስፍራ የለውም ነበር። ስለዚህም ኢየሱስን፤ ከአንተ ጋር ልምጣ ብሎ ጠየቀው (5:19)። ኢየሱስም፤ «ወደ ቤትህ ሂድ፤ ለዘመዶችህም ጌታ ምን ያህል ታላቅ ነገር እንዳደረገልህና ያሳየህን ምሕረት ንገራቸው» አለው (5:19)። ለብዙም ዓመታት፤ ሰይጣን የዚህን ሰው ቤተሰብ ልጅ ወይም ባለቤትና

አባት በዝብዙ ነበር። አሁን ግን ተመልሶ ኢየሱስ ያደረገለትን ነገር ለቤተሰቡ ለመንገርና ለሰዎች ሁሉ ስለ ኢየሱስ ለመስበክ ጊዜው ነበር።

አብዛኛውን ጊዜ፣ ጥንቆላ (ድግምት) ወይም ዝሙት ወይም አደንዛዥ ዕዕ ወይም አልኮል መጠጥ ወይም ቁማር የቤተሰባችንን አባላት ያጠፋል ወይም ወላጆችን ጨካኞች ያደርጋቸዋል። እነዚህን በማድረግ አጋንንትን ወደ ሕይወታችን እንጋብዛለን። ግን የኢየሱስ ኃይል ብቻ እነዚህን አጋንንቶች ሊያስወጣ ይችላል። ኢየሱስ ብቻ ለምንወዳቸው ሰዎች የፍቅር፣ ራስን የመግዛት እና የኃይል መንፈስ ሊሰጥ ይችላል (2ኛ ጢሞቴዎስ 1:7)።

በዚህ ላይ ተወያዩ፡-

1. አጋንንት ያለበት ሰው ኢየሱስን ለመገናኘት ለምን ሮጠ?
2. ኢየሱስ የአጋንንቶችን ስም ለምን ጠየቀ?
3. ርኩሳን መናፍስት እግዚአብሔርን ያውቁታል?
4. አሳማዎቹ ምን ሆኑ?
5. የመንደሩ ሰዎች ወደ መቃብሩ ቦታ ሲደርሱ ምን ተመለከቱ?
6. ስለ ኢየሱስ ይናገር ዘንድ ይህ ሰው ወዴት ነበር የሄደው?

☛ አሁን ማርቆስ 5:21-43 አንብብ - (በተጨማሪም ሉቃስ 8:41-56 አንብብ)

ደም የሚፈሳት ሴትና የሞተችው ልጅ

የምኩራብ አለቃው ኢያሊሮስ ወደ ኢየሱስ መጣና በእግሩ ላይ ወደቀ። እርሱም፣ «ትንሿ ልጄ በሞት አፋፍ ላይ ናትና ድና በሕይወት እንድትኖር መጥተህ እጅህን ጫንባት» አለው (5:23)።

ሕዝቡም በኢየሱስ ዙሪያ ይገፋፉ ነበር፤ አንዲት የታመመች ሴት ወደ እርሱ ቀረበች። ገንዘቧን በሙሉ ለመድኃኒት አጥፍታ ነበር፤ ነገር ግን ባሰባት እንጂ አልተፈወሰችም ነበር። ከኢየሱስም ጌላ ስትደርስ የልብሱን ጫፍ ነካችና በእምነት ተፈወሰች።

እግዚአብሔር ሁልጊዜ ለደካማ እምነታችን መልስ ይሰጠናል። ኢየሱስም ዘወር አለና፣ «ልብሴን የነካው ማን ነው?» ብሎ ጠየቀ። ኃይል ከእርሱ እንደወጣ ያውቅ ነበር (5:30 ፤ ሉቃስ 8:45)። ኃይሉ

በልብሱ ላይ አልነበረም። ኃይሉ የነበረው በኢየሱስ በስብዕናው ላይ ነበር።

ሴቲቱም መፈወሷን ታውቆ ነበር (5:29)። ወደፊት መጣችና በኢየሱስ እግር ሥር ወደቀች። እርሱም «ልጄ ሆይ፤ እምነትሽ አድኖሻል፤ በሰላም ሂጂ ከሥቃይሽም እረፊ» አላት (5:34)። ማንም ሰው ከዚህ በፊት እንደዚህ ያለ ንግግር ለዚህች ሴት ተናግሮ አያውቅም።

ምናልባትም ታመህ ወይም በአንድ ሰው ተጎድተህ ሊሆን ይችላል። ጉዳቱም ከዓመታት በፊት የተፈጠረ ሊሆን ይችላል። የአቅምህን ያህል ብትሞክርም ሕመሙ ግን አልሻል ብሎህ ይሆናል። ወደ ኢየሱስ ና። እርሱ ሕመምህን እንደሚወስድልህ እንድታምን እና በእርሱ እንድትደገፍ እየጠየቀህ ነው።



ኢያሲሮስ እስካሁን ኢየሱስን እየጠበቀ ነበር። ነገር ግን መልእክተኞች ከመርዶ ይዘውለት መጡ። «ልጅህ ሞታለች፤ ከእንግዲህ መምህሩን ለምን ታደክማለህ?» አሉት።

ኢየሱስም፤ «እመን ብቻ እንጂ አትፍራ» አለው (5:35-36)።

ኢየሱስም ከእርሱ ጋር ወደቤቱ ይገቡ ዘንድ ጴጥሮስን፤ ያዕቆብንና ዮሐንስን መረጠ። ብዙ ጊዜ እነዚህን ሦስቱን ያቀርባቸው ነበር (ማርቆስ 9:2)። ሲደርሱም በጣም እየጮሁ የሚያለቅሱ ሰዎችን አገኙ። ኢየሱስም፤ «ብላቴናዬቱ ተኝታለች እንጂ አልሞተችም» ብሎ ተናገራቸው። እነርሱም ሣቁበት (5:40)። ነገር ግን ኢየሱስ ሕፃኗን በእጁ ያዘና እንዲህ አላት፤ «አንቺ ልጅ ተነሺ!» ወዲያውኑ፤ የሕፃኗ ነፍስ ወደ አካሏ ተመለሰ። ተነሥታም ቆመች፤ መራመድም ጀመረች።

ኢየሱስ ሰዎችን የመፈወስና ሕይወትን የመመለስ ኃይል አለው። በእምነት ንካው። ለሚያስፈልግህ ነገር ሁሉ በጸሎት እርሱን ጠብቅ።

ይመልስልህ ዘንድ ቃል ኪዳን ገብቷል (ዕብራውያን 13:8፤ 1ኛ ጴጥሮስ 5:7)።

• አሁን ማርቆስ 6:1-6 አንብብ - (በተጨማሪም ሉቃስ 4:16-30 አንብብ)

ሕዝቡ ኢየሱስን ተቃወሙት

ኢየሱስም ወዳደገበት ወደ ናዝሬት ተመለሰ (ማርቆስ 1:9፤ ሉቃስ 2:39)። እርሱም በሰንበት ቀን አይሁዶች በሚሰበሰቡበት የጸሎት ቤት (በምኩራቦቻቸው) አስተማረ። የሰሙትም ብዙ ሰዎች ተገረሙ (6:2)። ነገር ግን እርሱ መሲሕ (ክርስቶስ) መሆኑን ማናቸውም አላመኑም። በዚያም ጥቂት ሰዎችን ብቻ ፈወሰ፤ ምክንያቱም ስለ እርሱ የሚያውቁት የአናጢ ልጅ መሆኑን ብቻ ስለነበረ ነው (6:3)። ሊያምኑበት አልቻሉም። ኢየሱስ የዮሴፍና የማርያም ልጅ ብቻ እንደነበረ ያምኑ ነበር። ነገር ግን ኢየሱስ የእግዚአብሔር ልጅ እንደሆነ አላመኑም።

• አሁን ማርቆስ 6:6-13 አንብብ - (በተጨማሪም ሉቃስ 9:1-6 አንብብ)

ኢየሱስ ደቀ መዛሙርቱን ላካቸው

ኢየሱስም ናዝሬትን ለቅቆ በገሊላ ወደሚገኙ ሌሎች መንደሮች ሄደ። በምድር የሚቆይበት ጊዜ እያለቀ ነበር፤ ብዙ አካባቢዎች ግን ወንጌሉን አልሰሙም፤ ስለዚህ ይሰብኩ ዘንድ ደቀ መዛሙርቱን ላከ። ኢየሱስም በክፉ መንፈስ ላይ ሥልጣንንና በሽተኞችን ይፈወሱ ዘንድ ኃይልን ሰጣቸው (6:7)።

አሥራ ሁለቱ የኢየሱስ ደቀ መዛሙርት (ማርቆስ 3:13-19)

ስምዖን- የቤተ ሳይዳ ሰው ሲሆን፤

ሥራው ዓሣ አጥማጅ ነበር።

ኢየሱስም ጴጥሮስ (ፃሐት)

የሚለውን ስም ሰጠው።

ያዕቆብ፤ የዘብድዮስ ልጅ፤ «ትልቁ

ያዕቆብ» ተብሎም ተጠርቷል።

ዮሐንስ፤ የያዕቆብ ወንድም።

አንድርያስ፤ የጴጥሮስ ወንድም

(ዮሐንስ 1:40)።

ፌልጳስ፤ ሄዶ ናትናኤልን ያገኘው

ነው።

በርቶሎሜዎስ- ናትናኤል ይባል

የነበረው (ዮሐንስ 1:43)።

ቶማስ፤ (ዮሐንስ 11:16፤ 14:5)።

ያዕቆብ፤ የአልፍዮስ ልጅ ወይም

«ትንሹ ያዕቆብ» (ማርቆስ 15:40)።

ማቴዎስ፤ ቀረጥ ሰብሳቢ

(ሌዊ፤ ማቴዎስ 10:2)።

ታዲዎስ፤ ይሁዳ ተብሎ የሚጠራው።

ተቀናቃኙ ስምዖን፤ (ሉቃስ 6:15)።

የአስቆሮቱ ይሁዳ (የቂሮስ ሰው በጊላ

ኢየሱስን የሸጠው።)

ይህንን ማለቱን ልብ በል፤ «ለመንገዳችሁ ከበትር በስተቀር እንጀራ ወይም ከረጢት ወይም ደግሞ ገንዘብ በመቀነታችሁ አትያዙ»። ይህን ያደርጉ የነበረው ለእግዚአብሔር ስለሆነ ለምግብና ለገንዘብ ሊጨነቁ አያስፈልጋቸውም ነበር (4:19፤ 6:8)። እግዚአብሔርን ሊተማመኑ ይገባቸዋል።

በደቀ መዛሙርቱ የነበረው ያው ኃይል በእኛ ውስጥም አለ። ደቀ መዛሙርቱም ወጥተው ሕዝቡ ከክፉ ሥራቸው ተመልሰው ንስሐ እንዲገቡና ከክፉ ሥራቸው ወደ እግዚአብሔር ይመለሱ ዘንድ አስተማሩ (6:12)። ሲሄዱ ለየብቻ ሳይሆን፤ ሁለት ሁለት ሆነው እንደነበረ አስተውል (6:7)።

አንድ ቤተሰብ በእንግድነት ሲቀበላቸው፤ ወደ ቤታቸው ገብተው ስለ እግዚአብሔር ያስተምሯቸው ነበር። ብዙ አጋንንቶችን ከሕዝቡ አወጡ፤ በሽተኞችን ዘይት እየቀቡ ይፈውሏቸው ነበር (6:13)።

በዚህ ላይ ተወያዩበት፡-

1. በኢየሱስ ላይ እምነት የነበረው ማን ነው? ኢያሊርስ ወይስ ልጁ?
2. ኢየሱስን የነካቸው ሴት፤ እምነቷ የነበረው በኢየሱስ ላይ ነው ወይስ በመኅናጸፊያው (በልብስ)?
3. ኢየሱስ በናዝሬት ብዙ ተአምራት ያላደረገው ለምንድን ነበር?
4. የማያምን ልብ የእግዚአብሔርን ተአምራት ይቀንሳል። እውነት ወይስ ሐሰት?
5. «ንስሐ መግባት» ማለት ምን ማለት ነው?

☛ አሁን ማርቆስ 6:14-29 አንብብ - (በተጨማሪም ሉቃስ 9:7-9 አንብብ)

ሄሮድስ መጥምቁ ዮሐንስን ገደለው

ንጉሥ ሄሮድስ ገሊላን ይገዛ ነበር። እርሱ የአይሁዶች ወዳጅ አልነበረም። እርሱ የሮማውያን ወዳጅ ነበረ። ትልቁን የእስራኤል ግዛት ያስተዳድር ስለነበረ «ንጉሥ» ተብሎ ይጠራ ነበር (ማቴዎስ 14:1)። እርሱም ኢየሱስ በሽተኞችን እንደሚፈውስና አጋንንት እንደሚያስወጣ

ሰማ፡፡ አንዳንዶች፤ «መጥምቁ ዮሐንስ ከሙታን ተነሥቷል» አሉ፡፡ ሌሎች ደግሞ፤ «ኤልያስ ነው» ይሉ ነበር፡፡

ይህ ነገር ሄሮድስን ረበሸው፤ ምክንያቱም እርሱ ክፉ ልብ ነበረው፡፡

እርሱ ዮሐንስ ስለ ሰበከለት በወኅኒ አኑሮት ነበር (6:16-18)፡፡ ዮሐንስ፤ «የወንድምህን ሚስት ታገባት ዘንድ ሕግ ይከለክልሃል» ብሎ ለሄሮድስ ነግሮት ነበር፡፡ የሄሮድስም ሚስት ሄሮድያ ዮሐንስን ጠላችው፤ ሄሮድስም በእስር ቤት አኑሮት ነበር፤ እንዲገደልም ተንኮል ሠራበት፡፡

ለሄሮድያ ልጅ ለሰሎሜ ቃል ገብቶላት ስለነበር፤ ዮሐንስን ይገድሉት ዘንድ ትእዛዝ ሰጠ፡፡ በተሰበሰቡት ክቡር እንግዶቹ ፊት ቃል ኪዳኑ በስሕተት ነው ለማለት አይችልም ነበር፤ ስለዚህም ነገር በድጋሚ ያስብበት ዘንድ አልጠበቀም (6:27)፡፡

ምናልባት ሄሮድስ እንደገና ዮሐንስን መስማት ወይም ኢየሱስን ማየት ፈልጎ ይሆናል፡፡ በኋላ፤ ኢየሱስ በንጉሡ የፍርድ ወንበር ፊት ሲቆም ለሄሮድስ ምንም አልመለሰለትም ነበር (ሉቃስ 23:9)፡፡ ኢየሱስ፤ ይህ ክፉ ሰው እግዚአብሔር ሕዝቡን ከጋጢአታቸው ለማዳን ያለውን ዕቅድ ሊያስቆም እንደማይችል ያውቃል፡፡

• አሁን ማርቆስ 6:30-44 አንብብ - (በተጨማሪም ሉቃስ 9:10-17 አንብብ)

ኢየሱስ አምስት ሺህ ሕዝብ መገባ

«ብዙ ሰዎች ይመጡና ይሄዱ ስለነበር» ኢየሱስ ከደቀ መዛሙርቱ ጋር መብላት አልቻለም (6:31)፡፡ እርሱም ከእኔ ጋር ወደ ፀጥታ ስፍራ እንሂድ አላቸው፡፡ ወደ ታንኳም ገብተው የቤተ ሳይዳን ባሕር አቋርጠው ሄዱ (ሉቃስ 9:10) ፡፡

ሕዝቡም ኢየሱስ መሄዱን ሲያዩ ከፊት ቀድመው እሮጡ፡፡ እናገኘ ው ይሆናል ብለው በሽተኞችን ተሸክመው ነበር፡፡

ኢየሱስም እረኛ እንደሌላቸው በጎች ሲቅበዘበዙ አይቶ አዘነላቸው፡፡ ምን ያህል እንደ ተጨነቁ፤ ብቸኛ እንደ ሆኑና እንደ ጠፉ አየ፡፡ ያስተምራቸው ጀመረ፡፡ ነገር ግን ደቀ መዛሙርቱ ደከማቸው፡፡ ስለዚህም ከተጨናነቀው ሕዝብ መሀል እራቅ ማለት ብንችል ብለው

ተመኙ። ማረፍ ስለፈለጉ ሕዝቡን ያሰናብት ዘንድ ሦስት ጥሩ ጥሩ ምክንያቶችን ለኢየሱስ አቀረቡ፡-

ሀ) ቦታው ምግብም ሆነ ማደሪያ ሊያገኙ ከሚችሉበት ቦታ በጣም የራቀ ነው።

ለ) ደግሞ መሽቷል።

ሐ) ሕዝቡ የሚበሉት ምግብ ያስፈልጋቸዋል።

ኢየሱስም ለደቀ መዛሙርቱ፤ «የሚበሉትን እናንተው ስጧቸው» አላቸው። ፊልጶስም፤ «እያንዳንዱ ሰው ትንሽ ትንሽ እንዲቃመስ ለማድረግ፤ የሁለት መቶ ዲናር እንጀራ እንኳ አይበቃም» (ዮሐንስ 6:7)። እንደሪያስ ግን እዚህ አምስት የገብስ ዳቦ እና ሁለት ትንንሽ ዓሣ የያዘ ብላቴና አለ ብሎ ተናገረ። ለዚህ ሁሉ ሕዝብ ግን እንዴት ሊከፋፈል ይችላል (ዮሐንስ 6:8)?



ኢየሱስም ሕዝቡን እንዲቀመጡ ነገራቸው። እግዚአብሔርንም አመስግኖ ዳቦውን ቆርሰ። በፊት ለፊቱ በተቀመጡት ሰዎች ፊት እንዲያኖሩ ለደቀ መዛሙርቱ ዳቦውን ሰጣቸው (ማርቆስ 6:41)።

ደቀ መዛሙርቱም ብዙ ዳቦ በሰጡ መጠን፤ መስጠት የሚችሉት ብዙ ዳቦና ዓሣ ነበራቸው። ይህንንም ሊያምኑ አልቻሉም። ቢሆንም ሁሉም በልተው ጠገቡ። እናስተውል ኢየሱስ በእርግጥ ተአምራቱን ያከናውኑ ዘንድ ደቀ መዛሙርትን ተጠቅሞአል።

አብዛኛውን ጊዜ ክርስቲያኖች ሥራው ትልቅ ነው በማለት ያጉረመርማሉ፤ እግዚአብሔር ግን የሚያስፈልገንንና ከዚያም በላይ ሰጥቶናል (ፊልጶስፎስ 4:13)። ያለንን ነገር እግዚአብሔር በደስታ ይጠቀምበታል፤ የምንደብቀው ከሆነ ግን በሰጠን ነገር ላይ ተአምራቱን ሲሠራ ልናይ አንችልም።

በዚህ ላይ ተወያዩ፡-

1. ሕዝቡን ሲያዩ ደቀ መዛሙርቱ የተቆጡት ለምንድን ነው?
2. ኢየሱስ ሕዝቡን ለመመገብ በቂ ዳቦ ሊያዘጋጅ ይችላል። እውነት ወይስ ሐሰት?

3. የእግዚአብሔር ሥራ ትልቅ ሲሆንብን ምን ማድረግ አለብን?
4. እምነታችን እንዴት ያድጋል?


☛ አሁን ማርቆስ 6:45-56 አንብብ

ኢየሱስ በውኃ ላይ ተራመደ

ኢየሱስም ደቀ መዛሙርቱን በጀልባ ላካቸው። ወደ ተራራም ሊጸልይ ሲሄድ ሕዝቡን አሰናበተ። ኢየሱስ ደቀ መዛሙርቱ ጀልባቸውን ለመቅዘፍ እንደተቸገሩ አየ። ስለዚህ በውኃው ላይ በመራመድ ወደ እነርሱ ሄደ። እነርሱም አዩትና በፍርሃት ጮኸው ተጣሩ። «አይዞአችሁ! እኔ ነኝ፤ አትፍሩ!» የሚል ድምፅ ሰሙ (6:50)። ድምፁንም በደንብ ያውቁት ነበር። ርኩስ መንፈስ አልነበረም። ከዚህ በፊት ብዙ ጊዜ ይጠራቸው ነበር። ቢፈሩም እንኳ ድምፁ ሰላምን ሰጣቸው። እርሱም ወደ ጀልባው ሲገባ ማዕበሉ አቆመ (6:51)።

ይህ ወደ ሕይወታችን የሚመጡትን «ማዕበሎች» ይመስላል። እግዚአብሔርን ስለማንታመንና ስለምንፈራ እንለፋለን እንታገልማለን። ኢየሱስ ወደ እኛ ሊመጣ ግን ፍርህታችን ይጠፋል። እርሱም እርጋታን (ሰላምን)፣ ጥንካሬንና እምነትን ይሰጠናል። እርሱ ከእኛ ጋር ከሆነ ችግራችን ይቀንሳል።

ደቀ መዛሙርቱ አሁንም በቂ እምነት እንደሌላቸው እናያለን። ኢየሱስን ተከትለዋል፤ እግዚአብሔርም ሲሠራ አይተዋል፤ ነገር ግን ማዕበሉን ጸጥ ሲያደርግና በውኃ ላይ ሲራመድ አይተው በጣም ተደነቁ።



ኢየሱስም ከደቀ መዛሙርቱ ጋር ወደ ጌንሴሬጥ ምድር ሲደርሱ፤ ብዙ ሕዝብ የታመሙትን በምንጣፍ ተሸክመው ወደ እርሱ ሮጡ (6:53-55)።

በዚህ ላይ ተወያዩበት፡-

1. ኢየሱስ በጀልባ ሲልካቸው ደቀ መዛሙርቱ ምን አሰቡ?
2. ኢየሱስ በዚያ ምሽት ከመተኛት ይልቅ ለምን ጸለየ?

3. ደቀ መዛሙርት ምድራዊ መንግሥትን ይጠብቁ ነበር። እውነት ወይስ ሐሰት?
4. በምዕራፍ 6 መጨረሻ ስለ ኢየሱስ ዓላማዎች፣ ለሕዝብ ምን ያህል እንደሚገደው እና ስለ ኃይሉ ደቀ መዛሙርቱ ምን ተማሩ?

ከማርቆስ 4 እስከ 6 ካሉት ክፍሎች የተውጣጡ ጥያቄዎች
(መልሶቹ በገጽ 46 ላይ ይገኛሉ)

ሀ. ዐረፍተ ነገሩን ለማሟላት ትክክለኛውን ሐረግ ምረጥ።

1. በመልካም መሬት ላይ የወደቀችው እና ብዙ ፍሬ ያፈራችው ዘር የእግዚአብሔርን መልእክት የሚሰሙና _____ ትመስላለች።

ሀ) ጠንክረው የሚሠሩትን።

ለ) በኑሮአቸው ችግር የሌለባቸውን።

ሐ) በልባቸው የሚይዙትን።

2. የእግዚአብሔር መንግሥት የሰናፍጭን ተክል ትመስላለች። ምክንያቱም. . .

ሀ) ከትንሽ ዘር ወደ ትልቅ ስለምታድግ።

ለ) ለወፎችና ለዘር ጠቃሚ ስለሆነ።

ሐ) በመልካም አፈር ላይ ብቻ ስለሚያድግ።

3. ርኩስ መንፈስ ያለበት ሰው. . .

ሀ) ከኢየሱስ ሽሸ።

ለ) አላማዎችን ጠበቀ።

ሐ) በደህና ወደ ቤቱ ተመለሰ።

4. ሴቲቱ የተፈወሰችው በ _____ ነበር።

ሀ) በሐኪሞች መድኃኒት። ለ) ኢየሱስን በእምነት በመንካት። ሐ) ገንዘብ በመክፈል።

5. ኢየሱስ በነበረበት ከተማ የነበሩት ሰዎች _____

ሀ) ወድደውት ነበር።

ለ) ተቆጥተውበት ነበር።

ሐ) ነቢይ ነው አሉ።

6. ሄሮድስ-----

ሀ) ዮሐንስን ኤልያስ እንደ ነበር ተናግሯል።

ለ) ዮሐንስን መግደል ይፈልግ ነበር።

ሐ) ዮሐንስን መስማት ይፈልግ ነበር።

ለ. የትኞቹ ዐረፍተ ነገሮች እውነት (እ) ናቸው? የትኞቹስ ሐሰት (ሐ) ናቸው?

1. አንድ ቀን ሰዎች ስለሸሸጉት ነገር እና ምሥጢር ብለው ስለደበቁት ነገር እናውቃለን። እ/ሐ?

2. ነፋስ ጀልባዋን ወደ ሌላ የባሕር ዳርቻ ገፋት። እ/ሐ?

3. የኢያሲርስ ሴት ልጅ በእርግጥ አልሞተችም ነበር። እ/ሐ?

4. ኢየሱስ ደቀ መዛሙርቱ ምግብ እንዲይዙ ነገራቸው። እ/ሐ?

5. ኢየሱስም ወደ ደቀ መዛሙርቱ ለመሄድ በውኃ ላይ ተራመደ። እ/ሐ?

ሐ. የጠፉትን ቁጥሮች መለሱቸው

1. አንዳንዶች ተክል -----ዘር አፈራ፤ አንዳንዶች ----- እና ሌላው ደግሞ -----ፍሬ አፈራ።

2. -----ደቀ መዛሙርት የምስራቹን ለመናገር ተላኩ።

3. -----አሳማዎች ወደ ባሕር ውስጥ ሮጡ።

4. ሞታ የነበረችው ትንሽ ልጅ-----ዓመቷ ነበር።

5. ኢየሱስ ለ-----ሰዎች ምግብን ሰጣቸው።

6. በዚያም -----ዳቦዎችና-----ዓሣዎች ነበሩ።

■ አሁን ማርቆስ 7:1-23 አንብብ

የፈሪሳውያን ትምህርት

ሃይማኖተኛ አይሁዶች ሁልጊዜ ምግብ ከመጠላታቸው በፊት እጃቸውን ይታጠባሉ። የሚታጠቡትም ለየት ባለ መንገድ ነው። ደቀ መዛሙርቱ እጃቸውን ሳይታጠቡ በሉ። ይህም ከፈሪሳውያን ሃይማኖታዊ ሥርዓት ጋር የሚጋጭ ነበር።

ኢየሱስም አንዳንዶቹን ፈሪሳውያን «ግብዞች» ብሎ ጠራቸው። እነርሱ ሌሎች ሰዎች እንዲኖሩ በሚነግሯቸው መንገድ አይኖሩም ነበር። እነርሱ ቅዱስ እንደሆኑ ያስመስሉ ነበር። እጃቸውን ይታጠቡ ነበር፤ ልባቸው ግን ንጹሕ አልነበረም። ኢየሱስም እንዲህ ብሎ ተናገራቸው፤ «ከውጭ ወደ ውስጥ ገብቶ ሰውን የሚያረክሰው አንዳች ነገር የለም፤ ይልቁን ሰውን የሚያረክሰው ከራሱ ወደ ውጭ የሚወጣው ነገር ነው» (7:15)። እግዚአብሔር ወደ ሰዎች ልብ ውስጥ ይመለከታል። እርሱም ማንነታችንንና የእኛም ውስጥ ምን እንደሚመስል ያውቃል።

ኢየሱስ አላቸው፤ «ኢሳይያስ ስለ እናንተ፤ ስለ ግብዞች በትክክል ተንብዮአል» (ኢሳይያስ 29:13)። ነቢዩም በግብዞቹ የአይሁድ መሪዎች ላይ የእግዚአብሔርን ቃል ተናገረ። የነቢዩም ቃል ቆም ብለው እንዲያስቡ ሊያደርጋቸው ይገባ ነበር፤ ነገር ግን ግብዞቹ ፈሪሳውያን የእግዚአብሔርን ቃል በመቃወም አባቶቻቸው እንዲያደርጉ ባስተማሯቸው ወግ (ባህል) ቀጠሉ። ከመብላታቸው በፊት ለየት ባለ መንገድ እጃቸውን መታጠብ አንዱ ወጋቸው (ባህላቸው) ነበር።



የእግዚአብሔርን ሕግ እየለወጡ እንደሆነ ኢየሱስ ነገራቸው። ምሳሌም ሰጣቸው፡- «እናትህን እና አባትህን አክብር» የሚለውን ትእዛዝ አይታዘዙም ነበር። በዚህ ቦታ የራሳቸውን ሕግ አወጡ። ልጅ እናትና አባቱን ይህ ቁርባን ነው በማለት መርዳት እንዲያቆም ፈቀዱለት። ቁርባን ማለት ለእግዚአብሔር የሚቀርብ መስዋዕት ነው፤ ይህም አብዛኛውን ጊዜ ገንዘብ ነው። በዚህ መንገድ ልጅ እርዳታ ከሚያስፈልጋቸው ወላጆች እጁን ይመልሳል።


በኋላም፤ ደቀ መዛሙርቱ «ንጹሕ ስላልሆነ ልብ» የተናገረውን ምሳሌ ጠየቁት። «እናንተም ነገሩ አይገባችሁም?» ብሎ ኢየሱስ ጠየቃቸውና፤ ከሰው ልብ የሚወጣ ክፉ አሳብ ምንዘር፤ ስርቆት ሰው መግደል፤ ዝሙት፤ መስገብገብ፤ ክፉት፤ ማታለል፤ መዳራት፤ ምቀኝነት፤ ስም ማጥፋት፤ ትዕቢት፤ ስንፍና ብሎ እንደገና ነገራቸው። እነዚህ ሁሉ ክፉ ነገሮች ከሰው ውስጥ የሚወጡና ሰውን የሚያረክሱ ናቸው (7:21-23)።

ስለዚህ እጃችንን መታጠብ ልባችንን ንጹሕ አያደርገውም። እግዚአብሔር ብቻ ውስጣዊ ልባችንን ንጹሕ ሊያደርገው ይችላል። አንዳንድ ፈሪሳውያን እግዚአብሔርን በማመን ምትክ ሃይማኖታዊ ወጋቸውን ያምኑ ነበር። ኢየሱስ ግብዞች ብሎ የጠራቸው ለዚህ ነበር። መልካም ሰዎች እንደሆኑ ያስመስሉ ነበር (7:6፤ ሉቃስ 11:37-54፤ ሉቃስ 12:1-3)። ሰዎች ንጹሕ የሆነውን ምግብና ንጹሕ ያልሆነውን በተመለከተ አሮጌ የሆነውን የአይሁድ ሕግ መጠበቅ አያስፈልጋቸውም (7:19)። (አይሁዶች አንዳንድ ዓይነት ሥጋዎችን መብላት አይፈቀድላቸውም ነበር። ቁም ነገሩ ምግብ አይደለም። ለእግዚአብሔር አስፈላጊው የምናስበውና የምናደርገው ነገር ነው።

☛ አሁን ማርቆስ 7:24-37 እንብብ።

ከአሕዛብ ወገን የሆነች ሴት አመነች

ኢየሱስም ያንን ቦታ ትቶ ወደ ሜዲትራኒያን ባሕር ዳርቻ ወዳለችው ወደ ጢሮስ ሄደ (7:24)።



በታላቁ የባሕር ዳርቻ (በሜዲትራኒያን) ዳር የሚገኙት ጢሮስና ሲዶና የጥንት ከተሞች ነበሩ። በዚያም የሚኖሩ ሰዎች አይሁድ ያልሆኑ አሕዛቦች ነበሩ። እነርሱም ጣዖታትንም ያመልኩ ነበር።

ጢሮስ ከገሊላ ባሕር 60 ኪ.ሜ (40 ማይል) ያህል ትርቃለች። ኢየሱስም ሰዎች የት እንዳለ እንዲያውቁ አይፈልግም ነበር። እዚህ ስፍራ ላይ እንኳን ሰዎች

ኢየሱስ መኖሩን አውቀው ነበር።

አንዲት ሴት ኢየሱስን አየችውና ከበስተጓላው ተጣራች። ኢየሱስን ልጇን እንዲፈውስላት ፈልጋ ነበር። ይህች ሴት፣ ውሻ ለአይሁዶች እንደሆነ ሁሉ፣ የተጠላችና መጤ ሴት ናት። ነገር ግን በኢየሱስ እግር ላይ ወድቃ እርዳታውን ትለምነው ነበር።

ኢየሱስም፣ «መጀመሪያ ልጆቼ ጠግበው ይብሉ» አላት። «የልጆችን እንጀራ ወስዶ ለውሾች መጣል ተገቢ ስላልሆነ፣» ብሎ ሲናገር ኢየሱስ

ለማለት የፈለገው በመጀመሪያ የመንግሥቱን እውነት ለማስተማር የመጣው ለአይሁድ ሕዝብ እንደሆነ ነበር። ለማለት የፈለገውንም ሴቲቱ አወቀች (ዮሐንስ 1:11፤ ማቴዎስ 10:5-6)። ለአሕዛብ «እንጀራ የሚሰጥበት» ጊዜ በኋላ ይመጣል (ማርቆስ 16:15)። ኢየሱስ ይህችን ሴት ምን እየጠየቃት ነበር? እምነትሽ ዘርንና ሃይማኖትን ያለፈ ሆኖብሽ እኔ ጋ መጣሽን? ልጅሽም እንድትፈወስ በቂ እምነት አለሽን?

ሴቲቱም፤ «ውሾችም ከገበታ በታች ሆነው የልጆችን ትራፊ ይበላሉ» ብላ መለስችለት (7:28)። እምነትም እንዳላት አሳየችው። ወደ አይሁዳዊ ለመምጣት ብዙ አልታበዮችም ነበር። ኢየሱስም በመልሷ ተደስቶ፤ ልጇ እንደተፈወሰች ነገራት (7:29)። ነገሩ ይህን ያህል ቀላል ነበር!

የእግዚአብሔር መንግሥት ለሕዝቡ ሁሉ ነው፤ ይህችም ሴት አይሁዳዊ ባትሆንም እንኳ በጥያቄዋ ተስፋ ሳትቆርጥ ገፍታበታለች። ምናልባት በከተማዋ የመጀመሪያ ትሆናለች (ማቴዎስ 8:13፤ 11:12)።

የሚያሳዝነው፤ ብዙ ሃይማኖተኞች አይሁዶች በኢየሱስ አያምኑም ነበር። ነገር ግን በሕዝቡ መሀል ያሉ እንግዶችና ተራ ሰዎች በኢየሱስ ላይ ትልቅ እምነት ነበራቸው።

ኢየሱስ ደንቆሮና ድዳ የነበረውን ሰው ፈወሰ

ኢየሱስም ወደ ገሊላ ባሕር ለመመለስ ከጢሮስ ተነሥቶ ረዥም መንገድ ተጓዘ (ካርታውን ይመልከቱ)። 150 ኪ.ሜ (100 ማይል) ያህል ከተጓዘ በኋላ ደንቆሮና በደንብ መናገር የማይችለውን ሰው ፈወሰው። ማስተዋል ያለብን ይህ ሰው የተፈወሰው ወደ ኢየሱስ ያመጡት ሰዎች እምነት ስለነበራቸው ነው።

በዚህ ላይ ተወያዩበት፡-

1. ኢየሱስ ልጇን ከመፈወሉ በፊት ለዚህች ሴት በዚህ መንገድ የተናገራት ለምን ይመስልሃል?
2. ከአሕዛብ ወገን የነበረችው ሴት ኢየሱስን ምን ዓይነት በረከት ጠየቀችው?
3. ስለ ኢየሱስ ያመነችው ምን ነበረ?
4. ከብዙ አይሁዶች ይልቅ ይህች ሴት ስለ ኢየሱስ ብዙ እንደተረዳች በምን እናውቃለን?
5. ኢየሱስ የግሪካዊቷን ሴት ልጅ ወዲያው ያልፈወሰው ለምንድን ነው?

6. ደንቆሮውና ድዳው ሰው ከመፈወሱ በፊት ኢየሱስ ያደረገውና ያላቸው ስምንት ነገሮች ምን ምንድን ናቸው (7:33-34)?
7. ኢየሱስ ሰውዬውን ከመፈወሱ በፊት ይህን ሁሉ ያደረገው ለምን ይመስልሃል?

የታመሙትን ሰዎች መፈወስ

ያዕቆብ «ከእናንተ መካከል የታመመ ሰው አለ? በእምነት የቀረበ ጸሎት የታመመውን ሰው ይፈውሰዋል» አለ (ያዕቆብ 5:14-15)። ሕምም የሥጋ ወይም የመንፈስ ሊሆን ይችላል። ኃጢአትም ሰዎችን ሕመምተኛ ሊያደርግ ይችላል። በጭንቀት፣ በሥራ ብዛት ወይም በበሽታ ልንታመም እንችላለን። እንዳንድ ሰዎች በእእምሮአቸው በሽተኞች ናቸው። አንዳንዶች በአጋንንት ይታመማሉ። እግዚአብሔር ግን ሁሉንም ዓይነት በሽታ መፈወስ ይችላል። የታመመ ሰው የእግዚአብሔር ፈውስ እንደሚያስፈልገው ማሰብ አለበት። የቤተ ክርስቲያን መሪዎችን ወይም የአካባቢውን አማኞች መጥራት አለበት። እነዚህ በክርስቲያኑ ገብረተሰብ መካከል መንፈሳዊ መሪዎች ናቸው። እነርሱ የእምነት ሰዎች ስለሆኑ፣ ሌሎችን ይመራሉ። እነርሱ የእግዚአብሔርን ቃል ኪዳን ማመን ተለማምደዋል። ኢየሱስ ሥልጣንና ኃይል ሰጥቶአቸዋል (ማቴዎስ 28:18)።

እነዚህም ሰዎች በጌታ በኢየሱስ ስም ዘይት በመቀባት ለታመመው ሰው ለመጸለይ ይመጣሉ። ዘይቱ መንፈስ ቅዱስን ይወክላል። እርሱ በቤተ ክርስቲያን ውስጥ የእግዚአብሔር ኃይል ነው። በጌታ በኢየሱስ ስም የታመሙትን እንዲፈውስ እግዚአብሔርን እንጠይቀዋለን (ዮሐንስ 14:12-14)። እኛም ጌታ ከሕመማቸውና ተስፋ መቁረጣቸው እንዲያድናቸው እንጠይቃለን። ጌታም ሊያድን የፈለገውን ይፈውሳቸዋል፤ ለሌሎችም መከራውን የሚቀበሉበትን (የሚቋቋሙበትን) ተጨማሪ ጸጋ፣ ፍቅር እና ብርታት ይሰጣቸዋል (1:12)። ጳውሎስ «ከሥጋው መውጊያ» እንዲፈወስ ሦስት ጊዜ ቢጸልይም፣ እግዚአብሔር አልፈወሰውም። እግዚአብሔር፣ «ጸጋዬ ይበቃሃል፤ ኃይሌ ፍጹም የሚሆነው በድካም ጊዜ ነውና» ሲል መለሰለት (2ኛ ቆሮ. 12:9)።

• ለሁን ማርቆስ 8:1-38 እንብብ

ኢየሱስ ደቀ መዛሙርቱ እንዲገባቸው አደረገ

በዚህ ምዕራፍ፣ ደቀ መዛሙርቱ ስለራሳቸውና ስለ ኢየሱስ ብዙ ተማሩ፡-

ሀ) ደቀ መዛሙርቱ ትንሽ እምነትና ጠንካራ ልብ ነበራቸው (8:17-21)፡፡

ለ) ጴጥሮስ ኢየሱስ በእርግጥ ማን እንደነበር ተናገረ (8:29)፡፡

ሐ) ኢየሱስም ስለ ሞቱና ስለ ትንሣኤው ነገራቸው (8:31)፡፡

መ) ተከታዮቹም መስቀላቸውን ተሸክመው ኢየሱስን መከተል አለባቸው (8:34)፡፡

ሠ) ኢየሱስ ዳግመኛ እንደሚመጣ ተናገረ (8:38)፡፡

ሲናገርም ሳለ ብዙ ሰው ያደምጠው ነበር (8:1)፡፡ ለሦስት ቀናት ከእርሱ ጋር ነበሩ፣ የሚበሉት አልነበራቸውም፡፡ በዚያም ሱቆችና ምግብ አልነበረም፣ ነገር ግን ደቀ መዛሙርቱ በቅርጫታቸው ውስጥ ሰባት እንጀራ ነበራቸው፡፡

ኢየሱስም፣ «ሰባቱን እንጀራ ይዞ ካመሰገነ በኋላ ቆርሶ ለሰዎቹ እንዲያድሉ ለደቀ መዛሙርቱ ሰጣቸው» (8:6)፡፡ እንደገና፣ ኢየሱስ ተአምራቱን ለማከናወን ደቀ መዛሙርቱን ተጠቀመባቸው፡፡ 4000 የሚሆኑ ሰዎች፣ እንዲሁም ሴቶችና ልጆች በሉ፣ ጠገቡም፡፡

ኢየሱስ ሕዝቡን ካሰናበተ በኋላ፣ ወደ ታንኳ ገብቶ በገሊላ ባሕር ወደሚገኘው ወደ ሌላኛው ዳርቻ ከደቀ መዛሙርቱ ጋር ሄደ፡፡

በዚያም፣ ፈሪሳውያን ከሰማይ ምልክት እንዲያሳያቸው ጠየቁት (ሉቃስ 23:8)፡፡ ይህንንም ያደረጉት እርሱን ለመፈተን ነበር፡፡ ምክንያቱም የእርሱን ትልቅ ኃይል ለብቻቸው ማየት ስለፈለጉ ነበር እንጂ እምነት አልነበራቸውም፡፡ ጥያቄያቸውም ኢየሱስን አሰለቸው፡፡ ኢየሱስ «ለዚህ ትውልድ ከዮናስ ምልክት በስተቀር ምንም ምልክት አይሰጠውም» አላቸው (8:12)፡፡

ደቀ መዛሙርቱ ወደ ቤተሳይዳ ሲጓዙ ሳለ፣ ኢየሱስ «ከፈሪሳውያንና ከሄሮድስ እርሾ ተጠበቁ» አላቸው (8:15)፡፡ ደቀ መዛሙርቱም ግራ የገባቸው ይመስላሉ፡፡ ኢየሱስ ይህን ያላቸው ዳዐውን መግዛት ስለረሱ እንደሆነ አድርገው አሰቡ፡፡ ኢየሱስ ግን ያስጠነቀቃቸው ስለ ኃጢአትና ክፋት ነበር፡፡ «እንደ እነርሱ እምነት ያነሳችሁ እንዳትሆኑ» አላቸው፡፡

የዚህ ዓለም «እንጀራ» አያዛልቅም። ኢየሱስ ብቻ ነው የሚያምኑትን ለዘላለም የሚያጠግባቸው። እርሱ «የሕይወት እንጀራ» ነው።

በቤተ ሳይዳ፣ ዓይነ ሥውር ሰው ወደ ኢየሱስ አምጥተው ዓይኑን እንዲዳስሰው ለመኑት (8:22)። ምናልባት ኢየሱስ አንድን ሰው ለመፈወስ ሁለት መከራዎችን ያደረገበት ብቸኛ ጊዜ ይህ ነበር። ደቀ መዛሙርቱ እንደዚህ ዓይነ ሥውር ሰው ነበሩ። መጀመሪያ ኢየሱስ ስለ ሰማያዊው መንግሥት ሲያስተምራቸው በግልጽ «መረዳት» አልቻሉም ነበር።

ጴጥሮስ ኢየሱስ መሲሕ እንደሆነ አመነ

በመንደሮቹም ሲያልፉ ሳለ ኢየሱስ ደቀ መዛሙርቱን፣ «ሰዎች እኔን ማን ይሉኛል?» ብሎ ጠየቃቸው (8:27)። ምን እንደሚሉት ለመስማማት ፈልጎ ነበር። በእርግጥም ያመኑትን እንዲሉ ይፈልግ ነበር።

እነርሱም፣ «መጥምቁ ዮሐንስ የሚሉህ አሉ፤ ሌሎች ኤልያስ ነው ይሉሃል፤ ሌሎች ደግሞ ከነቢያት አንዱ ነው ይላሉ» ብለው መለሱለት (8:28)።

ኢየሱስም፣ «እናንተላ ማን ትሉኛላችሁ?» ብሎ ጠየቃቸው (8:29)። ጴጥሮስም፣ «አንተ ክርስቶስ ነህ» ብሎ መለሰለት። ጴጥሮስ ክርስቶስ ማለቱ መሲሕ፣ እግዚአብሔር ቃል የገባላቸው ንጉሥ ማለቱ ነው። ኢየሱስ በዚህ መልስ ተደስተ።

ኢየሱስም ለጴጥሮስ፣ «ይህ መረዳት ከሰው ሳይሆን በሰማይ ካለው ከአባቴ ነው የተሰጠህ» ብሎ ተናገረው።

የሥቃይ መንገድ

በትምህርቱ መጨረሻ ላይ፣ ምን ሊደርስበት እንዳለ ለደቀ መዛሙርት ነገራቸው። በብዙ ከተሠቃዩ በኋላ ሊሞት ተዘጋጅቶ ነበር (8:31)።

እርሱም በግልጽ ነገራቸው እንጂ በምሳሌ አልነበረም። በቅርቡ እርሱ ይገደላል። የሰው ልጅ፡-

ሀ) በገዛ ወገኖቹ፣

ለ) በሃይማኖት መሪዎች፣

ሐ) ትልልቅ ሥልጣን ባላቸው የቀሳውስት አለቆች ተላልፎ ይሰጣል።

እነርሱም «ግደለው!» እያሉ ይጮሃሉ። ነገር ግን ከሦስት ቀን በኋላ፣ ከሙታን ይነሣል። በዚህ ሁሉ ታዲያ ጴጥሮስ ተናደደ። እርሱም ኢየሱስን ወደ ጥግ ወስዶ በፍጹም ጌታ ሆይ፤ እንዲህ ያለ ነገር በአንተ ላይ ሊሆንብህ አይገባም እያለ ይገሥጸው ጀመር (ማቴዎስ 16:22)።

ኢየሱስም ወደ ጴጥሮስና ወደ ሌሎቹ ተመልክቶ፤ «አንተ ሰይጣን፤ ወደ ኋላዬ ሂድ! አንተ የሰውን እንጂ የእግዚአብሔርን ነገር አታስብምና (አትናገርም) !» አለው (8:33)። በአጭር ጊዜ ውስጥ፤ ጴጥሮስ እግዚአብሔርን ከመስማት («አንተ ክርስቶስ ነህ») ከማለት ሰይጣንን ወደ መስማት ተለወጠ።


ጴጥሮስ የተናገረው የሚፈልገውን ነበር። ሰይጣንም እነዚህን ቃላት በጴጥሮስ አንደበት አስቀመጠ። እግዚአብሔር ወንዶችና ሴቶችን ለማዳን ያለውን ዓላማ ለማቆም ወይም ለማዘግየት ሰይጣን ማንኛውንም ነገር ይጠቀማል።

መስቀልህን ተሸክመህ ኢየሱስን ተከተለው

ጴጥሮስ ኢየሱስ የሚሞት ከሆነ ሊከተለው አልፈለገም። ስለዚህም ኢየሱስ ደቀ መዝሙር ለመሆን የሚከፈል ዋጋ እንዳለ ሁሉንም አስጠንቅቆአቸው ነበር። ሁሉም ደቀ መዝሙር የራሱን መስቀል መሸከም ነበረበት። «መስቀል» የሕይወት መንገድ ነው። እያንዳንዱ ሰው ለራሱ ነገር ለመሞት ዝግጁ መሆን (የራሱን አኗኗር መተው) እና ለሕይወቱ የእግዚአብሔርን ፈቃድ መቀበል አለበት። ጴጥሮስም ሊያደርገው ይገባው የነበረ ነገር ይህ ነው።

ለክርስቲያንም፤ የክርስቶስ መስቀል ውብ ነገር አይደለም። በሰንሰለት ላይ የተንጠለጠለ የወርቅ ጌጥ አይደለም። የእርሱ መስቀል ማለት ለአሮጌው ሕይወታችን መሞት ማለት ነው። የኢየሱስን መስቀል በምናነሣበት ጊዜ፤ እግዚአብሔርን ለማገልገል እንኖራለን። እግዚአብሔርንም የሚያስደስቱትን ነገሮች ብቻ እናደርጋለን። መስቀል ማለት ለራስ መሞት ማለት ነው፤ ነገር ግን እንደገናም በውስጣችን ለተወለደው አዲስ ሰው ሕይወት ማለት ነው።

ኢየሱስን ለመከተል የሚመኝ ሰው እራሱን መርሳት አለበት። የራሱን ግለኛ ምኞቶች መርሳት አለበት። ኢየሱስም ይህንን በእያንዳንዱ የሕይወት ገጣመኝ አድርጎታል። ክብሩንና ኃይሉን በመተው አባቱ የሚፈልገውን ነገር ለማድረግ ወደ ምድር መጣ (ፊልጵስዩስ 2:7-8)። አሁንም እርሱ ለወዳጆቹ ተመሳሳይ የሕይወት መንገድና ጥሪ ይሰጣቸዋል። የጠፋትን ለመፈለግና ለማዳን ሁሉን ነገር ተወ።



ኢየሱስ ደቀ መዛሙርቱ መስቀላቸውን ተሸክመው እንዲከተሉት ሲነግራቸው (8:34)፣ ወደ ፊት ሰዎች እርሱን ይዘውት ከኢየሩሳሌም ውጪ በሚገኘው ኮረብታ ላይ በመስቀል ላይ እንደሚሰቅሉት አያሰበ ነበር።

ኢየሱስ ደቀ መዛሙርቱ በሕይወታቸው እርሱን እንዲያስቀድሙትና የምሥራቹን እንዲያበስሩ ይፈልጋል (8:35)። ይህ

ልምምድ ለአንዳንድ ሰዎች፣ ሕይወታቸውን እንኳን ሊያሳጣቸው ይችላል። እኛስ ይህንን ለማድረግ ዝግጁ ነን?

ኢየሱስ ስለ ዳግም ምጽአቱም ተናገረ (8:38)። ስለዚህም በማርቆስ ወንጌል ሁለተኛው ክፍል ላይ በይበልጥ እንነጋገራለን። እንዲሁም ከሞቱ አስቀድሞና ከሞቱ በኋላ በኢየሱስ ላይ ስለ ደረሱበት ነገሮችም እንነጋገራለን።

በእነዚህ ላይ ተወያዩባቸው፡-

1. ኢየሱስ ስለ ራሱ የጠየቃቸው ሁለት ጥያቄዎች ምንድን ናቸው (8:27-29)? የአንተ መልስ ምንድን ነው?
2. «ለራስ መሞት» ከባድ ሲመስለን ምን እናድርግ? (8:35)
3. ከሰው ሰውነት የበለጠ የከበረ ነገር ምንድን ነው? (8:36)
4. ምናልባት ኢየሱስን ብንክተል ሕይወታችንን እናጣለን ብለን ፈርተናል። ነገር ግን እንዲያውም አብልጠን ልንፈራው የሚገባን ነገር ምንድን ነው? (8:38)

ከማርቆስ ምዕራፍ 7 እና 8 የተውጣጡ ጥያቄዎች

(መልሶች በገጽ 46 ላይ ተሰጥተዋል)

ሀ. ዐረፍተ ነገሩን ለመጨረስ የሚሻለውን መልስ ወይም ሐረግ ምረጥ።

1. ኢየሱስ ፈሪሳውያን ያሉትንና ያደረጉትን ያልወደደው ለምንድን ነው?

ሀ) ስላልሰሙት ነው።

ለ) ለደቀ መዛሙርቱ እጆቻቸውንና ጋኖቻቸውን እንዲያጥቡ ስለነገሯቸው ነው።

ሐ) ልባቸው ትክክለኛ ስላልነበረ ነው።

2. ኢየሱስ የግሪካዊቷን ሴት ልጅ የፈወሰበት ምክንያት

ሀ) ስለ ወደዳት። ለ) አሳዛኝ ታሪክ ስለነገረችው ነው።

ሐ) በእርሱ ላይ እምነት ስለነበራት ነው።

3. ኢየሱስ. . .

ሀ) ከነቢያት አንዱ ነው።

ለ) ከመቃብር የተመለሰው መጥምቁ ዮሐንስ ነው።

ሐ) መሲሐ ነው።

4. ኢየሱስ ጴጥሮስን አሳብህ እንደ እግዚአብሔር አይደለም ያለው ለምንድን ነበር?

ሀ) በኢየሱስ ስላላመነ ነበር።

ለ) ኢየሱስ እንዲሞት ስላልፈለገ ነበር።

ሐ) ከኢየሱስ ጋር መሄድ ስላልፈለገ ነበር።

ለ. የትኞቹ ዐረፍተ ነገሮች እውነት (እ) ናቸው፣ የትኞቹስ እውነት አይደሉም ወይም ሐሰት (ሐ) ናቸው?

1. ኢየሱስ ከሰው ውስጥ የሚወጣው ነገር ሊያቆሽሸው እንደሚችል ተናገረ። እ/ሐ?

2. በሰባቱ ዳቦዎችና በጥቂት አነስተኛ ዓሳዎች አራት ሺህ ሰዎች ተመግበዋል። እ/ሐ?

3. የፈሪሳውያን እርሾ መጥፎ ትምህርታቸው ነው። እ/ሐ?

4. የሰው ልጅ የኢየሱስ ስም ነው። እ/ሐ?
5. እግዚአብሔር ኢየሱስ የሚወደው ልጁ እንደሆነ ተናግሯል። እ/ሐ?

የጥያቄዎች መልሶች

ማርቆስ ምዕራፍ 1 እስከ 3

- ክፍል ሀ. 1. ለ 2. ሀ 3. ሐ 4. ሀ 5. ሐ 6. ለ 7. ሀ
ክፍል ለ. 1. ሐ 2. እ 3. ሐ 4. እ 5. ሐ 6. ሐ

ማርቆስ ምዕራፍ 4 እስከ 6

- ክፍል ሀ. 1. ሐ 2. ሀ 3. ሐ 4. ለ 5. ለ 6. ሐ
ክፍል ለ. 1. እ 2. ሐ 3. ሐ 4. ሐ 5. እ
ክፍል ሐ. 1. ሰላሣ፣ ስድሳ፣ አንድ መቶ
2. አሥራ ሁለት
3. ወደ ሁለት ሺህ የሚሆኑ
4. አሥራ ሁለት
5. አምስት ሺህ
6. አምስት፣ ሁለት

ማርቆስ ምዕራፍ 7 እስከ 8

- ክፍል ሀ. 1. ሐ 2. ሐ 3. ሐ 4. ለ
ክፍል ለ. 1. እ 2. እ 3. እ 4. እ 5. እ